



NATIONAL COUNCIL FOR THE ELDERLY
Patronage - H.E. The President of the Republic of Malta
Members of AGE Platform Europe

NEWSPAPER POST

L-Anzjani Llum

Lehen il-Kunsill Nazzjonali tal-Anzjani

Nru. 108

Ottubru - Diċembru 2022



**IL-KUNSILL NAZZJONALI TAL-ANZJANI
JIFRAH LILL-ANZJANI KOLLHA
MALTIN U GHAWDXIN
FL-OKKAŻJONI TAL-JUM
INTERNAZZJONALI TAL-ANZJANI
L-1 TA' OTTUBRU 2022**



F'din l-edizzjoni...



4

Lina Brockdorff

Intervista minn Nazju Abela



8

Rokna Internazzjonali

Dr. Anthony De Giovanni





Seduta Parlamentari:

Id-Drittijiet tal-Anzjani u l-Abbuż

F'eghluq it-tletin sena mit-twaqqif tieghu, ghat-tieni sena konsekuttiva, il-Kunsill Nazzjonali tal-Anzjani ser ikun qed jorganizza Seduta Parlamentari dwar id-Drittijiet tal-Anzjani u l-Abbuż. Din is-Seduta Parlamentari ser issir nhar il-Ġimgħa, 30 ta' Settembru 2022, u tibda b'quddiesa fit-8:30 ta' filghodu, fil-Knisja ta' San Franġisk ta' Triq ir-Repubblika, il-Belt u tkompli fl-10.00 ta' filghodu, taht il-Presidenza tal-Onor Dr Anġlu Farrugia, *Speaker* tal-Kamra tad-Deputati. Matul din is-seduta, ser ikunu diskussi bosta aspetti tat-tema magħżula minn diversi persuni u entijiet involuti fis-settur.

L-anzjani f'pajjiżna jirrappreżentaw 'il fuq minn hamsa u ghoxrin fil-mija tal-popolazzjoni attwali u, għaldaqstant, għandhom jingħataw vuċi b'saħħitha fl-ogħla istituzzjoni tal-pajjiż.

Fost il-kelliema ta' din il-Plenarja, ser ikun hemm esponenti mill-Kunsill Nazzjonali tal-Anzjani, mid-diversi għaqdiet affiljati mal-Kunsill, mill-Gvern Lokali, mill-isfera politika, minn fost il-professjonisti kif ukoll mill-kamp akkademiku. Il-kelliem ewlieni ser ikun mill-AGE Platform Europe, li ġie mistieden apposta għal din l-attività.

Billi l-postijiet huma limitati, min jixtieq jattendi għal din is-seduta u jilhaq post jista' jagħmel dan billi jċempel fuq **21 243 860** sat-Tlieta, 20 ta' Settembru 2022.

Wiehed jista' wkoll isegwi din is-seduta fuq il-kanal televiżiv tal-Parlament li ser ikun qiegħed jittrazmettiha *live*.

Nazju Abela
Uffiċjal għar-Relazzjonijiet Pubbliċi,
Kunsill Nazzjonali tal-Anzjani

Nixtiequ navvżaw li minn issa wiehed jistà jibghat l-*emails* fuq
dan l-*email* il-ġdid tal-Kunsill li huwa

maltakna@gmail.com

filwaqt li għal aktar tagħrif issa wiehed jista' jidhol fuq il

Facebook Page, Instagram, u Twitter billi tiktbu

knamalta u fuq l-**Website** – www.kna.org.mt

'L-ANZJANI LLUM' huwa lehen il-Kunsill Nazzjonali tal-Anzjani li johroġ bla hlas kull tliet xhur biex iżomm lill-Anzjani kollha infurmati b'dak li qed jiġri dwarhom u għalihom, u biex jaqsam magħhom il-veduti, ideat u suggerimenti tagħhom.

IL-BORD EDITORJLI

Editor:

Vincent Piccinino

Membri:

Mary Farrugia, Nazju Abela,
Josiah Grech,
Marica Attard Cassar

Proof Reader:

Sonya Micallef

Typing u Distribuzzjoni:

Marica Attard Cassar

IL-KUNSILL

President:

Peter Paul Bonnici

Viċi President:

Nazju Abela

Segretarju:

Joseph Zammit

Ass. Segretarja:

Mary Farrugia

Teżorier:

Godwin C. Micallef

Ass. Teżorier:

Saviour Attard

Segretarju Internazzjonali:

Dr. Anthony De Giovanni

U.R.P.:

Nazju Abela

Ass. U.R.P.:

Josiah Grech

Membri:

Alfred Mallia
Mary Mangion
Frank Mumford

HINIJET TAL-UFFIĊĠU GĦALL-PUBBLIKU

Ċemplu għall-appuntament
mit-Tnejn sal-Gimgha
09:00 - 12:00



INDIRIZZ POSTALI

'L-Anzjani Llum'

Kunsill Nazzjonali tal-Anzjani

Triq Dom Mawru Inguanez,

Birkirkara - BKR 4811

Tel: 21 243860

E-mail: maltakna@gmail.com

www.kna.org.mt

Issettjat u Stampat: Bonnici's Press

36, Triq San Pawl, Valletta

EDITORJAL



Hbieb Anzjani, Insellmilkom

Jikteb Vincent Piccinino - Editor

Hbieb anzjani, insellmilkom

Min qatt ma sema' b'Mahatma Gandhi? Gandhi kien bniedem li mexxa kampanja nazzjonali kontra l-faqar fl-Indja, iġġieled għal aktar drittijiet għan-nisa u hadem bis-shih favur il-pluralizmu reliġjuż u t-tolleranza bejn nies ta' twemmin differenti. Fuq kollox, Gandhi ġġieled għall-indipendenza tal-Indja mill-hakma kolonjali Ingliża billi addotta kampanja ta' rezistenza passiva minghajr il-htieġa ta' vjolenza.

Gandhi kien bniedem għaref. Kien jghid hafna kliem li ta' min wiehed jixtarra sewwa. Kien jemmen hafna fl-azzjoni pożittiva. Kien jghid li jumejn biss fis-sena ma nistghu naghmlu xejn; ilbierah u għada. Il-ġejjieni jiddependi minn dak li naghmlu llum. Kien isostni li, fid-dinja, hawn biżżejjed ġid għall-bżonnijiet ta' kulhadd imma mhux għar-rebgha ta' kulhadd! U kien jghid ukoll li, l-ahjar mod biex issib lilek innifsek huwa billi tiflek lilek innifsek biex tghin lil haddiehor. Gandhi heġġigna wkoll biex ma nitilfux il-fidi fl-umanità għax l-umanità hija bħall-oċean u, bi ftit qtar mahmuġin, ma jfissirx li l-oċean kollu huwa mahmuġ.

Fuq in-nonvjolenza kien jinsisti hafna. Kieku kellna nimxu għajn għal għajn u sinna għal sinna, kien jghid, kieku nispiċċaw kollha għomja u bla snien. Hadd ma jista' jwegġagħni minghajr il-permess tiegħi, kien jemmen. Eżempju brillanti ta' dan insibuh f'aneddotu li sehh meta Gandhi kien qed jistudja biex isir avukat fil-Kulleġġ Universitarju ta' Londra. Fost oħrajn, hemmhekk kien hemm ċertu professur jismu Peters li, lil Gandhi, xejn ma ha grazzja miegħu. Imma Gandhi dejjem iġġieled għal dak li hu tiegħu u qatt ma baxxa rasu quddiem l-arroganza. Jum wiehed, dan Peters kien qed jiekol fil-canteen tal-università u Gandhi mar bit-tray f'idu biex ipoġġi hdejh.

Bil-mod imqit tiegħu, Peters xammar imniehru u qallu: "Gandhi, ma tafx li majjal u għasfur ma jpoġġux biex jieklu flimkien?"

"Ma ġara xejn, professur," wieġbu Gandhi, "arani se ntir!"

Il-professur tghidx kemm infiska għax fehem li, bil-pulit, Gandhi kien implika li hu l-majjal u, għalhekk, iddeċieda li, meta jasal l-eżami li kien imiss, ipattihieu. Imma Gandhi wieġeb il-mistoqsijiet kollha b'mod eċċellenti. Allura l-professur sejjahlu maġenbu u staqsieh mistoqsija oħra billi qallu, "Gandhi, jekk tkun miexi fit-triq u ssib żewġ xkejjer; wahda mimlija bil-għerf u l-oħra mimlija bil-flus. Liema wahda tiehu?"

Minghajr tlaqliq, Gandhi wieġeb, "Probabbli l-flus, professur."

Il-professur tbissem u, b'mod trijunfanti, qallu, "Jien kont nahtaf l-għerf, ma taqbilx?"

"Heqq, kulhadd jiehu minn dak li m'għandux; mhux hekk, professur?" wieġbu Gandhi bil-kalma kollha.

Għal dan il-kliem, Peters kompla jindanna u jinharq u tant sar isteriku li qabad il-karta tal-eżami ta' Gandhi, fuqha kiteb il-kelma, "Idjota" u taha lill-istudent. Gandhi haes lejha u, wara ftit mument, dar fuq Peters u qallu: "Profs, int iffirmajt il-karta tiegħi imma nsejt tagħtini l-marka!"

Għiduli intom, x'tista' tagħmel quddiem tweġibiet għaqdin bħal dawn? Sewwa kienet tghid ommi, Alla jahfrilha, bniedem hekk joqtlok bla sikkina. Dan kollu jgħallimna wkoll li azzjoni hażina tirrifletti ruhha hażin fuq min jagħmilha; mhux fuq min jirċevieha. Jekk xi haġa thalliha tweġġghek, allura ser tweġġghek tassew imma, jekk ma thallihiex tweġġghek, terġa' tmur lura minn fejn tkun giet. Mela kellu raġun biex ibigh Gandhi meta kien jghid li hadd ma jista' jwegġgħu minghajr il-permess tiegħu.

Is-sahha u s-sliem lil kulhadd.

Nazju Abela f'intervista ma' Lina Brockdorff



*Il-Familja Mahoney fl-1955.
Lina flimkien mal-ġenituri tagħha
May u Patrick u ħuta Anthony,
Josephine, Patricia, Guy u John*

Min hu tal-età tagħna jaf li Lina Brockdorff hija wahda mill-kittieba l-aktar magħrufa għal kotba bil-Malti li ppubblikat f'għadd konsiderevoli matul hajjitha. Lina kienet ukoll wahda mix-xandara l-aktar imfittxija, speċjalment fl-era tar-*Rediffusion*, hafna qabel bdew jittrasmettu l-għadd gmielu ta' stazzjonijiet tar-radju li għandna llum.

Bhal kull persuna ohra li kelli x-xorti nintervista f'din is-sensjela, minkejja l-ghomor twil li l-Mulej għoġbu jzejjinha bih, Lina għadha attiva sal-lum. F'din l-intervista ser

niskopru t-talenti kbar ta' Lina Brockdorff bħala awtriċi ta' diversi kotba u aspetti ohra fil-hajja attiva tagħha.

Qabelxejn, nitlobok tgħidilna xi haġa fil-qosor dwar it-tfulija tiegħek, fejn hadt l-edukazzjoni, iż-żoġġija, il-familja sakemm ilhaqt il-grad tal-professjoni tiegħek.

Twelidt l-Isla fil-21 ta' Mejju, 1930; il-kbira fost sitt itfal. L-ewwel skola li kont immur kienet dik tas-Sorijiet Frangiskani, ftit passi 'l bogħod mid-dar. L-Isla konna noqogħdu man-nanna Conċetta, omm ommi. Meta kelli tmien snin, in-nanna Conċetta marret toqgħod Tas-Sliema. Imma, billi ommi bdiet thoss in-nuqqas t'ommha u n-nanna bdiet thoss in-nuqqas ta' bintha u tat-tliet neputijiet, ergajna morna noqogħdu magħha, Tas-Sliema. Imma xorta ma tantx gawdejna wisq lil xulxin għax in-nanna hallietna ftit tax-xhur wara.

Bdejna mmorru l-iskola ta' St. Joseph imma faqqgħet il-gwerra. Fix-Xatt ta' Tas-Sliema, kien hemm vapuri tar-Royal Navy, fosthom l-aircraft carrier, *HMS Terror* li, minhabba fih, it-Taljani bdew jattakkaw Tas-Sliema bla nifs. Allura, kellna nitilqu minn hemm ukoll u ma rgajniex lura Tas-Sliema qabel ma ntemmet il-gwerra. Komplejt l-iskola sa ma spiċċajt l-ezamijiet tal-Livell Ordinarju u, billi xtaqt insir għalliema, mort sena *Mater Admirabilis College* li, dak iż-żmien, kien fir-Rosary School, San Ġiljan. Ftit tas-snin ilu, wara li l-erba' wliedi hargu mid-dar, thajjart nibda kors tat-Teologija fl-Università ta' Malta, haġa li kont ili nixtieqha hajti kollha. Kont immur il-lezzjonijiet ta' filgħaxija u bqajt sa ma ksibt l-M.A.

Kif bdiet il-karriera tiegħek bħala kittieba? U għaliex bil-Malti? Kif komplet minn hemm?

Fiz-żmien ta' wara l-gwerra, kull dar bdiet iddahhal ir-*Rediffusion*. Bdejt nithajjar nikteb artikli qosra u mmur naqrahom fil-programm letterarju tal-Professor. Ġuzè Aquilina. Ix-xogħol beda joghġobni. Kont naqla' nofs lira kull darba u niehu gost filwaqt li l-Professor Aquilina kien ihajjarni nkompli nikteb. Dawn kienu jkunu kollha programmi bil-Malti u qatt ma harist lura. Fl-istess hin, missieri kien iħobb jikteb ukoll imma dak kien jikteb bl-Ingliż u, l-aktar, poezija, mhux proża. Kien kuntent li bdejt nikteb xi haġa jien ukoll u, allura, erhilu jagħmilli l-kuraġġ biex inkompli nikteb.



Minbarra l-kitba, għal hafna snin, int kont xandara magħrufa. Għidilna xi haġa dwar dan l-aspett ta' hajtek.

Fil-ftit hin liberu li kien ikolli, kont issibni jew intektek fuq it-*typewriter* jew naqra xi rumanz bl-Ingliż. Mhux għax kelli wisq hin liberu għax konna familja kbira u ommi kienet tippretendi għajnuna kbira minni, haġa li kienet iddejjaqni sew għax, barra li kont għalliema, kelli wkoll salt studenti għall-lezzjonijiet privati. Ma konniex xi familja sinjura wara gwerra qalila bhal dik niġru minn raħal għall-iehor sakemm, fl-aħhar, spiċċajna Had-Dingli.

Sirt ukoll xandara. Meta bdejt ninnamra mar-raġel tiegħi, Joseph Brockdorff, iktar intlift fuq ix-xandir għax huwa wkoll kien jiehu sehem fi programmi ohra qabel sar jafni. Għaldaqstant, flimkien bdejna ntellghu programmi varji



fuq ir-*Rediffusion*. Ġieli kellna sitt programmi fil-ġimgha ta' stili differenti. Kellna programm dwar il-kċina u t-tisjir, iehor dwar it-trobbija tat-tfal u programmi ta' *general knowledge*. Imma l-aktar popolari kien, **Hlieqa bejnietna**, programm ta' *quiz* li, ghalih, konna nistiednu fl-istudju tar-*Rediffusion* **ghadd kbir ta' nies biex jiehdu sehem fi gruppi u jikkompetu bejniethom. Dam sejjer tliet snin; darba fil-ġimgha.**

Jien kont imsiehbha fl-Ghaqda Letterarja Maltija li, taghha, kont President ghal bosta snin. Kellna xandira letterarja ta' nofs siegħa kull ġimgha li kien jisimha *Mill-Ġnejna Maltija* u din ukoll kienet f'idejja għal żmien twil.



Infatti, huwa magħruf li int kont membru assidwu tal-Akkademja tal-Malti. X'kien ir-rwol tiegħek f'din l-ghaqda?

Kont, u għadni, imsiehbha fl-Akkademja tal-Malti. Sahansitra, kont fil-kumitat għal bosta snin. Fil-fatt, f'Diċembru tal-2020, għoġobhom jonorawni bil-Midalja tad-Deheb, **Ġieħ l-Akkademja tal-Malti**. B'xorti hażina, minhabba l-Covid dsatax,

ma stajtx inkun prezenti għal din l-okkażjoni tant sabiha u, minfloki, mar jirrapprezentani wiehed minn neputijiet tiegħi.

Illum, li rtirajt, kif tippreferi tqatta' ż-żmien?

Kif jaf kulhadd, għal aktar minn sentejn, għexna b'ċerti restrizzjonijiet. Dan fisser li f'dan iż-żmien, ma stajtx nippjana hajti kif xtaqt jien. Kelli nqatta' l-biċċa l-kbira tal-jum imsakkra d-dar meta kont nippreferi mmur inzur lil uliedi u lin-neputijiet jew nattendi xi laqgħa tal-parroċċa. Lanqas il-knisja ma kont nissogra mmur kuljum, kif kont nagħmel qabel. Kelli nikkuntenta bil-funzjonijiet reliġjużi fuq it-televiżjoni.

Il-kċina habbejtha u għadni nhobbha. It-tisjir ma jsirx wahdu, jehodli ftit hin mhux hażin u dan ifisser li mhux kuljum insib hin liberu. Inqatta' ftit tal-hin kuljum fuq it-telefown nitkellem ma' tal-familja jew mal-hbieb. Paċenzja ma stajtx niltaqa' magħhom imma, għall-anqas, nisma' daqsxejn lehinhom. Il-kompjuter inhobbu hafna u għadni nikteb xi novella 'l hawn u 'l hinn ukoll. S'issa, bejn rumanzi u stejjer qosra, ippubblikajt erbgħa u għoxrin ktieb. Ir-radju nhobbu, it-televiżjoni mhux wisq waqt li nħalli l-hin ta' qabel norqod għall-qari.



Testment

Meta, f'dan sidri, jieqaf
hoss in-nifs aħhari,
fis idfnuni f'tal-Ukrajna
nofs il-ftuh tax-xaġhri
biex, minn hemm, noqghod nitghaxxaq
bil-gholjiet, bl-ghelieqi,
u nisma' x-xmara *Dnieper*
tghajjat f'xatt għammieqi.

Meta l-mewġ tad-*Dnieper* mghaddab
mill-Ukrajna jiehu
l-aħhar qtar ta' demm l-ghedewwa
li, fil-blu, jistrieħu,
dakinhar, lejn Alla tiegħi
nitlaq minn dil-hajja.
Qabel dan jitwettaq, 'l Alla
se nħallih warajja.



Wara d-difna, qumu, kissru
l-ktajjen mingħajr dnewwa
u l-helsien li tkunu ksibtu
xarrbu b'demm l-ghedewwa.
Wara, f'dil-familja ġdida,
nitlob, ftakru fija;
f'dal-helsien tinsewx turuni
naqra simpatija.

Taras Xevcenko (1814-1861) Poeta, awtur, artist u fundatur tal-letteratura Ukrena moderna. Magħruf ukoll għall-pittura tiegħu. Thabat hafna għall-indipendenza tal-Ukrajna. Din il-poeżija giet maqluba għall-Malti minn Karmenu Mallia minn poeżija ta' Taras Xevcenko tradotta għall-Esperanto minn Hnat Jakimcuk u O. Korolecic.

Imniedi taħriġ fil-Kapaċità Finanzjarja bejn ĠEMMA, Caritas u l-Fondazzjoni HSBC Malta

Mill-Kampanja Nazzjonali ĠEMMA, MSPC

Bhala parti minn programm ta' gharfien u edukazzjoni u biex tkompli tagħmel enfasi tal-importanza tal-kapaċità finanzjarja fost il-komunità lokali, ĠEMMA qed tniedi inizjattiva oħra bil-kollaborazzjoni tal-Caritas u l-Fondazzjoni HSBC Malta. Permezz ta' dan il-programm ta' taħriġ, ĠEMMA ser tħarġ iktar minn tnejn u hamsin voluntiera ta' Caritas li huma midhla sew tax-xogħol fil-komunità. Dawn il-voluntiera ser jagħtu sessjonijiet edukattivi dwar diversi temi finanzjarji, bħalma huma, l-immaniġġjar tal-flus, il-monitoraġġ tad-dejn, l-ibbaġittjar, is-self, it-tfaddil, kif ukoll pariri siewja li għandhom x'jaqsmu mal-flus.

Dawn is-sessjonijiet ser jingħataw fil-parroċċi halli jkun iktar faċli għall-parteeipanti li jattendu. Minhabba l-importanza li t-tfal jinteressaw ruhhom fl-immaniġġjar tal-flus minn età bikrija, Caritas ser tagħti dawn is-sessjonijiet anki fl-iskejjel kollha madwar Malta u Ghawdex. Bhal programmi ta' taħriġ oħrajn ta' suċċess li huma stabbiliti fil-kalendarju ta' ĠEMMA, ta' min isemmi t-taħriġ li qed jingħata, kemm mal-Istitut Paolo Freire kif ukoll mas-Servizzi ta' Sahha Mentali.

Bhal attivitajiet oħrajn, din l-attività ta' *train-the-trainer* ma setghetx tkun possibbli mingħajr l-appoġġ shih u l-kollaborazzjoni tal-Fondazzjoni HSBC Malta. Bhala kollaboraturi ta' ĠEMMA, dawn dejjem għarfu l-importanza tat-titjib fil-litteriżmu finanzjarju u hadmu bis-shih ma' ĠEMMA biex din issir pjattaforma ta' kapaċità finanzjarja kredibbli dwar kif persuna għandha tiehu l-aħjar deċiżjonijiet finanzjarji meta tippjana għall-gejjieni.

F'dan il-kuntest, is-Sur Mark Musù, Segretarju Permanenti fil-Ministeru għall-Politika Soċjali u d-Drittijiet tat-Tfal, sostna li din l-inizzjattiva ta' ĠEMMA hija pass iehor biex thegġeg in-nies jitgħallmu iktar dwar il-miri tal-kapaċità finanzjarja tagħhom u dan halli jkunu jistghu jagħmlu għażliet finanzjarji bi hsieb li, mingħajrhom, il-hajja tagħhom tkun aktar stressanti.

Dawn is-sessjonijiet ser jgħinu l-parteeipanti biex jifhmu iktar kemm dwar kwistjonijiet ta' flus kif ukoll l-għażliet marbutin mal-istil tal-hajja. Il-Fondazzjoni HSBC Malta għandha storja twila ta' appoġġ u kollaborazzjoni ma' ĠEMMA f'għadd ta' inizjattivi dwar il-kapaċità finanzjarja. Is-Sur Michael Cordina, Direttur Eżekuttiv u Kap tal-Iżvilupp tan-Negozju ta' HSBC Malta p.l.c., stqarr li din l-inizzjattiva għida hija prova oħra tal-impenn tal-Bank li jgħin lit-tfal u liż-żgħażaġħ halli jakkwistaw il-hiliet finanzjarji li jehtiegu biex isibu suċċess fil-hajja.

Min-naha l-oħra, is-Sur Anthony Gatt, Direttur ta' Caritas Malta, enfazizza li, bhala NGO, huma ser ikomplu bl-isforzi u l-hidma tagħhom biex jeqirdu l-faqar u jhaffu t-tbatija filwaqt li jippromwovu l-iżvilupp uman. Permezz ta' din l-attività, Caritas ser tfittex li teduka l-voluntiera tagħha halli dawn itejbu l-hiliet tagħhom billi jifhmu aħjar il-valur tal-flus halli jkunu jistghu jieħdu l-aħjar deċiżjonijiet finanzjarji.

Għal iktar tagħrif, tistghu żżuru s-sit ta' ĠEMMA fuq gemma.gov.mt

Miss Mary Doris Aquilina

Anthony Borg
19/03/2004



Motivazzjoni, dixxiplina,
kliem fuq fomm Miss Aquilina.

Kulhadd f'postu, mehdi f'xogħlu,
studenti u għalliema
spirtu ta' Miss Aquilina.

Studenti, għalliema, ġenituri,
kollha fehma wahda,
tmexxija għaqlija kellha Miss Aquilina!

Il-Liżar ta' Turin – Ir-raba' parti

Kitba ta' Anthony Cardona

Iktar xebh bejn il-Liżar ta' Turin u l-kefen ta' Kristu

Fin-negattiva tal-Liżar, tidher ċara d-dawra kollha tbengil fuq il-lemin tal-wiċċ, minfuha mid-daqqiet li qala'. Minhabba f'hekk, l-ghajn il-leminija hija sfigurata. Jidher ukoll tbengil fuq il-hugbejn tax-xellug, fuq il-mohh u fuq il-haddejn tax-xellug. Il-qarquċa tal-imnieher tidher miksura u, madwar ir-ras, jidhru nixxieghat ta' demm minn nifdiet tax-xewk tal-kuruna. Din il-hruxija tidher ukoll mill-hafna swat u daqqiet ripetuti, bil-harta, bil-ponn u bil-bsaten li kollha hallew il-marki taghhom hekk li hassru l-fizjonomija proprja tal-wiċċ. Madankollu, l-iktar tbengila kerha fuq in-naħa tal-lemin tal-wiċċ, fejn hemm ukoll l-ghajn minfuha, setghet kienet maghmula minn habta qawwija mal-art meta Ġesù kien qed iġorr it-traversa u waqa' minghajr ma seta' jilqa' b'idejh. B'hekk jidher ċar li l-marki li jidhru fuq l-immaġini tal-Liżar huma identiċi ma' dak li hemm irrakkuntat dwar Ġesù fl-Evangelji.



Il-Liżar jista' jkun l-ahjar mod kif wiehed jifhem dak kollu li bata Ġesù waqt il-passjoni tiegħu għax, meta taqra l-Evangelji, tara li daww id-dettalji kollha li nsibu rrakkontati mill-evangelisti, jidhru fuq l-impronti li hemm fuq il-Liżar. Fl-irkoppa tax-xellug tidher tbengila kbira maghmula mill-waqgħat ta' Ġesù huwa

u jgħorr it-traversa fuq spallejh. Kull darba li jaqa', ma kienx ikun jista' jilqa' b'idejh għax kienu marbutin mat-traversa. X'aktarx li t-tbengil fuq il-wiċċ, il-qarquċa miksura tal-imnieher u n-nefhiet fuq il-għbin u fuq l-ghajn ix-xellugija, kollha setgħu saru mid-diversi waqgħat ta' Ġesù qabel it-traversa refagħhielu Xmun, iċ-Ċirnew. Fuq il-qasba tal-id il-leminija, hemm nixxieghat tad-demm mad-driegħ kollu li ċarċar mill-musmar fil-polz. Fir-rigħel tax-xellug jidhru tbajja' tad-demm hdejn l-gharqub u tidher ukoll it-toqba tal-musmar bhala tebgħa iktar skura mit-tbajja' l-ohrajn. "Meta waslu fil-post jghidulu l-Qorriegħa, nezzgħulu t-tunika li kienet wehlet mal-pjagi u, b'hekk, reggħu fethulu l-feriti mill-għdid." Dawn il-għrihi kollha jidhru fuq il-Liżar, l-iktar fuq l-ispalla tal-lemin.

It-tislib tar-Rumani ma setax ikun iktar kiefer. Lill-ikkundannat kienu jgħagħluh ibati kemm jista' jkun biex juru lil kulhadd x'jigħrilu min johodha kontra Ċesri. Lil

Ġesù l-ewwel nezzgħuh, imbagħad middewh mal-art, sammrulu jdejh mill-polz mat-traversa, għollewh fuq it-travu l-wieqaf u, b'musmar kbir, sammrulu rigħlejh it-tnejn f'salt, bis-sieq tax-xellug fuq tal-lemin. Meta sammrulu l-polz, il-musmar nifed in-nerv tan-nofs u għbed is-saba' l-kbir 'il għewwa. Fil-fatt, is-saba' l-kbir ma jidhirx fuq il-Liżar għax qieghed miġbud 'il għewwa. Bl-imsiemer imissu l-hin kollu man-nervituri mċarrtin, kien ifisser li, kull ċaqleq, zghira kemm hi zghira, kienet tikkawżalu wgiegh kbir. Ġesù kellu jgħarrab agunija kontinwa għax, kull darba li kien jipprova joghla ftit 'il fuq billi jagħfas fuq rigħlejh imsammin halli jkun jista' jiehu n-nifs u jistrieħ mit-toqba kbira fuq sidru li kienet qed tifgħa, kien iħoss spażmi kbar ta' wgiegh ma' għismu kollu. L-effetti ta' dan iċ-ċaqleq jidhru wkoll fuq il-Liżar skont id-direzzjoni li hadu n-nixxieghat tad-demm li hargħu mill-polz. It-tbajja' vertikali juru meta Ġesù kien qed jippressa 'l fuq b'rigħlejh u t-tbajja' orizzontali juru meta kien jergħa' jizzerrzaq 'l isfel. Waqt li Ġesù kien imdendel mas-salib, kien qed jissielet mal-mewt fi spażmi ta' wgiegh inkredibbli. Fuq il-Liżar naraw is-sinjali kollha tal-kalvarju; rasu mtaqqba bix-xewk, wiċċu mħassar bis-swat, għismu mqatta' bil-flagellazzjoni u jdejh u rigħlejh imtaqqbin bl-imsiemer. Fl-Evangelju ta' San Gwann naqraw li, meta għew għal Ġesù, billi raw li kien diġà mejjet, ma kisrulux rigħlejh; madankollu, wiehed mis-suldati nifidlu ġenbu b'lanza u minnufih hareg demm u ilma. Anki dan id-dettall jidher fuq il-Liżar. Il-gerħa tal-kustat għet studjata mit-tobba li, fit-tbajja' tad-demm, sabu traċċi tas-serum li jifforma mad-demm. Din it-tebgħa turi li d-demm huwa ta' bniedem li kien diġà miet. Fuq il-Liżar jidhru wkoll nixxieghat ta' demm fuq il-ġenbejn. Dan id-demm hu mifhum li hareg mill-gerħa tal-kustat waqt li l-ġisem mejjet ta' Ġesù tnizzel minn fuq is-salib. L-ahhar għajta ta' Ġesù fuq is-salib qabel miet tagħtina x'nifhmu li Ġesù miet b'tiċrita tal-qalb u dan huwa konformi ma' dak li hareg mit-teorija medika tat-tobba li studjaw il-konsegwenzi mediċi tal-kruċifissjoni.

L-għaġla li biha difnu lil Ġesù minhabba li kien għoddu wasal is-Sibt, kienet providenzjali għax il-Lhud kellhom id-drawwa tal-hasil tal-ġisem mejjet u s-Sibt kien jonqsu xi siegħa biex jibda. Il-Lhud kienu jħarsu s-Sibt bhala jum qaddis li fih ma kien isir ebda xogħol; lanqas dfin tal-mejtin. B'hekk, il-kefen ta' Ġesù baqa' ntatt bl-impronti fuqu li juru l-marki tal-kefrijja kollha li bata waqt il-passjoni tiegħu. X'aktarx li Guzeppi u Nikodemu nizzlu l-ġisem mejjet ta' Ġesù minn fuq is-salib, haduh fil-qabar u, hemmhekk, keffnuh fil-Liżar li kienu xtraw. L-ewwel firxu nofs il-Liżar, middeh il-ġisem mejjet fuqu u, bin-nofs l-iehor, għattew in-naħa ta' quddiem u dawruh bil-faxex.

Rokna Internazzjonali

Kif habbarna fil-harġa ta' qabel din, permezz ta' din ir-rokna, ser nibdew ngharrfu lill-qarrejja ta' dan il-magazine bl-attivatajiet li l-KNA jkun qed jagħmel fil-qasam internazzjonali. Ix-xahar ta' Ġunju 2022 kien impenjattiv hafna. Barra mill-Assemblea Ġenerali tal-AGE Platform, li saret fis-7 ta' Ġunju u li, għaliha, attendeġt b'mod virtwali, bħala Viċi-President tal-AGE Platform Europe, attendeġt fiżikament għal diversi konferenzi u laqgħat f'Ruma li jinkludu l-Konferenza Ministerjali dwar l-Anzjanità u Joint Forum tal-MIPAA.

Assemblea Ġenerali tal-AGE Platform Europe

Barra mill-formalitajiet tas-soltu, din l-assemblea kienet important għax, matulha, kienu approvati l-Membri tal-Kunsill u s-Sostitut ta' kull pajjiż membru u, għaldaqstant, il-kompożizzjoni tad-Delegazzjoni Maltija kif maqbula mit-tliet organizzazzjonijiet Maltin membri tal-AGE kienet approvata. Kien approvat ukoll il-proċess biex jerġghu jitniedu t-Task Forces tal-AGE u biex tohroġ stedina lill-organizzazzjonijiet membri biex jinnominaw persuni halli jipparteċipaw f'dawn it-Task Forces. Il-KNA applika biex membri tal-Eżekuttiv jiehdu sehem fl-erba' Task Forces biex b'hekk inkomplu nżidu l-għarfien tad-diversi aspetti tal-anzjanità bil-ghan li l-KNA ikun aktar ta' servizz għall-anzjani Maltin u Għawdxin.



Konferenza Round Table organizzata mill-għaqdiet Taljani affiljati fl-AGE Platform Europe

Fl-okkażjoni tal-ghoxrin anniversarju tal-MIPAA, fl-14 ta' Ġunju 2022, il-koordinament Taljan tal-Age Platform organizza konferenza Round Table f'Palazzo Rospigliosi, Ruma. L-iskop ta' din il-konferenza kien li jitnieda proċess halli ssir liġi komprensiva dwar l-anzjanità fl-Italja. F'din il-laqgħa, kien approvat dokument ippreżentat lill-Ministru konċernata, Dr. Elena Bonetti. Liġi bħal din hija mehtieġa halli jkun żgurat li ma jithalla barra ebda aspett ta' salvagwarda tad-drittijiet tal-anzjani. Wiehed mill-kelliema kien is-Segretarju Ġenerali tal-AGE Platform, Dr. Maceij Kucharczyk. Billi jiena fluwenti fl-ilsien Taljan, jien irrappreżentajt il-Presidenza tal-AGE Platform Europe.

Joint Forum fl-okkażjoni tal-Ghoxrin Anniversarju tal-Madrid International Plan of Action on Ageing

Dan il-Joint Forum tlaqqa' fil-15 ta' Ġunju 2022 biex iġib flimkien ir-riċerkaturi u l-organizzazzjonijiet mhux governattivi li jahdmu fil-kamp tal-anzjani bl-iskop li dawn jaqsmu t-tagħrif u d-data miksubin sew mir-riċerka kif ukoll mill-azzjoni Prattika fil-kamp u jiddiskutu flimkien l-impatt li halla l-MIPAA u r-Regional Implementation Strategy tiegħu, il-MIPAA/RIS. Saru diversi interventi interessanti u, fl-ahhar, kienet approvata dikjarazzjoni intitolata, A fulfilling life throughout the life-course: a joint effort of civil society and research in policy making. Fost l-ohrajn, din id-dikjarazzjoni thegġeġ biex jittiehdu aktar azzjonijiet li jippromwovu l-anzjanità attiva u b'saħħita, li jkun żgurat aċċess ugwali għall-kura u s-support lill-persuni anzjani u l-carers, li jixpruna l-kuncett ta' soċjeta għal kull età u biex it-tema tal-età tiġi mainstreamed. Din id-dikjarazzjoni thares ukoll lejn temi ohrajn li jehtieġu konsiderazzjoni fil-gejjieni. Għal aktar tagħrif, idhol fil-website tal-KNA.

Konferenza Ministerjali

Din il-konferenza, li tikkonkludi r-raba' review tal-MIPAA u r-RIS għas-snin bejn l-2018 u l-2022, kienet organizzata mill-UNECE u nfetħet minn Dr. Elena Bonetti, Ministru għall-Familja u Opportunitajiet Indaq fl-Italja. Għaliha, attendew 'il fuq minn erbghin Ministru minn madwar id-dinja. It-tema tal-konferenza kienet, Joining forces for solidarity and equal opportunities throughout life u kienet diskussa minn tliet perspettivi li huma: (1) il-Hidma għal għixien b'saħħtu u attiv tul il-hajja kollha; (2) dak li Nizguraw kura fit-tul u support lill-familji u l-carers; u (3), il-Mainstreaming tat-tema tal-età halli nippromwovu soċjetà għall-etajiet kollha. Fost il-kelliema, kien hemm is-Segretarju tal-AGE Platform, Dr. Maceij Kucharczyk, kif ukoll Dr.





Natasha Azzopardi Muscat, Direttur Reġjonali tal-WHO għall-Ewropa. Il-Ministru għall-Anzjanità Attiva, Dr. Jo Etienne Abela, MD, MP, ukoll inidirizza din il-konferenza li, fiha, Dikjarazzjoni tal-Ministri kienet approvata unanimament. Fil-website tal-KNA, issibu din l-istqarrija ministerjali flimkien ma' materjal ta' taghrif iehor.

Dr Anthony DeGiovanni
Segretarju Internazzjonali, KNA u
Viċi President, AGE Platform Europe

Rahal twelidi u l-mixja tal-President 2021

Kitba ta' Carmen Borg

Rahal twelidi, Haż-Żebbuġ, li jissejjah ukoll Città Rohan, jinsab fin-naha ta' fuq ta' Malta u hu wiehed mill-eqdem irhula Maltin. Taht l-Gharab, l-irhula ta' Hal-Dwin, Hal-Mula u Hal-Muxi kienu komunitajiet żgħar. Imma, maż-żmien, dawn inghaqdu u ffurmaw ir-rahall ta' Haż-Żebbuġ. Ċertu Filippo di Catania, "il-Kataniż", intraprenditur sinjur, hareġ parti mill-ispejjeż tal-kostruzzjoni tal-Knisja ta' San Filep li nbriet fis-sena 1380.

Meta Malta kienet principalià indipendenti taht l-Ordni ta' San Ġwann, Haż-Żebbuġ kien wiehed mill-postijiet principali tal-Belt Valletta u l-Imdina. Ir-rwol ewlieni tiegħu kien l-industrija tal-qoton. Fi żmien il-hakma Franciża bejn l-1798 u l-1800, il-knejjes Maltin kienu misruqin mir-rikkeżzi tagħhom. Meta ż-Żebbuġin saru jafu b'dan, dahlu fil-knisja u, malajr malajr, hbew id-dehbijiet u l-fided ta' go fiha. Meta l-Franciżi raw il-bibien tal-knisja miftuhin berah, baqghu mexjin fi triqthom u, b'hekk, iż-Żebbuġin salvaw il-fided u d-dehbijiet tal-knisja.

Haż-Żebbuġ huwa mdawwar minn Hal-Qormi, is-Sigġiewi u r-Rabat. Ghandu żewġ widien il-ġmiel tagħhom; Wied Qirda u Wied Inċita. Haż-Żebbuġ lanqas hu nieqes mill-Kappelli Medjovali għax hemm is-Santwarju tal-Hlas u l-Knisja ta' San Blas, fost ohrajn.

Tajjeb li wiehed jinnota li dan ir-rahall ghandu lok fejn wiehed jista' jagħmel żewġ passi fil-kampanja. Nhar il-21 ta' Novembru 2021, il-Kunsill Lokalli ta' Haż-Żebbuġ, għamel bħal hafna lokalitajiet ohrajn u organizza l-mixja tal-President b'risq il-Community Chest-Fund. Iltqajna madwar mitt ruh u, flimkien mas-Sindku tar-rahall, it-tabib Malcolm Paul Galea u l-familja tiegħu, imxejna mill-pjazza tar-rahall sat-triq li tagħti għall-Kappella ta' San Ġakbu, taht ir-Rabat. It-temp kien sabih b'xemx fietla. Għal din il-mixja, hadt gost nara nies ta' etajiet differenti



jimxu flimkien. L-iskop tagħna kien li, waqt li naghmlu f'it eżerċizzju fiżiku, fl-istess hin nghanu lil hutna inqas ixxurtjati minna. Kulhadd jaf li l-mixi huwa wiehed mill-aħjar eżerċizzji fiżiċi biex il-ġisem jibqa' f'saħħtu! Barra minn hekk, għamilt ukoll hbieb godda u għidt xi żewġ kelmiet magħhom ukoll.

It-tmiem ta' din il-mixja helwa, li għenitna nirrilassaw, wassalna sa fuq iz-zuntier tal-Knisja Arcipretali ta' San Filep, fejn hadna ritratt flimkien. San Filep huwa l-qaddis protettur tar-rahall tagħna li ghandu ġemellaġġ mar-rahall ta' Agġira, fi Sqallija. Wara li hadna r-ritratt, konna daqsxejn għajjenin ukoll. Imma kienet għejja helwa li anke tiftahlek l-aptit. Sellimna lil xulxin u tlaqna lejn djarna. Mixja ta' tliet kilometri li hadet sagħtejn kienet biżżejjed għal dakinhar. Kienet tassew mixja helwa li, fiha, għaddejna minn Vjal il-Helsien, Triq l-Imdina, Triq Mikiel Anġ Sapiano u t-triq tar-Rabat, fejn kważi tlaqna sat-triq li twassal sa hdejn il-kappella ta' San Ġakbu.

Jum li ma ninsihx malajr. Minn qalbi, nixtieq niżzi hajr lil kull min ha l-inizzjattiva u organizza din il-mixja. Hajr ukoll lill-Kunsill Lokali żgħażuġ u habrieki ta' Haż-Żebbuġ li, bl-impenn tiegħu, ha sehem attiv f'din l-okkażjoni. Nittama li, fil-gejjieni, ikollna aktar okkażjonijiet bħal dawn. Barra li għamilna ġid lil saħħitna, ilhaqna skop nobbli wkoll; dak li nghanu lil hutna li jinsabu fi bżonn materjali u psikoloġiku. Dawn in-nies japprezzaw avvenimenti bħal dawn għax jafu li ahna nahsbu fihom u li nuru s-solidarjetà tagħna magħhom.

Il-Walker, the Iron Man of Malta

Kitba ta' Franky Piccinino



Toni Zarb twieled il-Mandragg tal-Belt fl-14 ta' Lulju tal-1904. Tista' tghid li, b'ismu, kwazi ma jafu hadd imma, bil-laqam tieghu, il-Walker, jafuh Malta u Ghawdex kollha. Meta spiċċa mill-iskola tal-Baviera, beda jaghmel xi xoghol, kemm bhala *waiter* u anki ta' *electrician* imma l-impjeg ewlieni tieghu kien ma' Camilleri tal-Helu ta' Triq il-Merkanti. Infatti, kien hawnhekk fejn akkwista l-laqam tieghu ghax, darba, baghtuh jaghmel qadja u tant gie lura malajr li xi hadd qallu: "Illahwa, qisek *Johnnie Walker*; kemm tigri!" U, minn dakinhar 'l hawn, Toni Zarb baqa' maghruf bhala l-Walker.

Jiena kont ilni nafu sa mill-1955 ghax kien joqghod f'kerrejja, bieb ma' bieb ma' fejn konna noqoghdhu ahna, fi Triq l-Isptar il-Qadim, ftit 'l isfel mill-ġenb tal-Kamrata. Il-Walker kien raġel prolificu. Kien miżżewwġ darbtejn u kellu sitta u ghoxrin tifel u tifla; sebgha mill-ewwel mara, Karmena, li halliet din id-dinja ta' disgha u ghoxrin sena; u dsatax ohra tat-tieni mara tieghu, Stella.

L-aktar haġa li baqa' maghruf ghalha l-Walker kienet il-kapaċità tieghu li jghawweġ il-hadid; xi haġa li kien ilu jaghmel sa mill-1927. Għadni niftakru l-*Empire Stadium*, tal-Gżira, qabel xi logħba importanti, kien johroġ fil-ground bix-shorts u l-flokk ta' taht, b'virga tal-hadid f'idu mogħla bniedem u wiesgħa xi żewġ pulzieri, juriha lin-nies, imbagħad jagħmilha ma koxxtu u ma' rkupptejh u jibda jdawwarha u jghawwiġha sakemm iġibha qisha molla. Imbagħad, il-hadida kien jgholliha 'l fuq u n-nies kienu jagħmlu ors shih fost hafna ċapċip, tisfir u botti. Biex jinkuh, kienu jghidulu li kien jirnexxielu jghawwiġha ghax kienet mahruqa. Meta kien jisma' hekk, il-Walker kien jinħaraq aktar mill-hadida

nnifisha. Kien joffrihielhom u jiċċalingjahom biex, min irid, jerga' jiddrittaha, ladarba kienet mahruqa. U n-nies kienu jghidulu: "Għax ma tiddrittahiex int?" Darba, bi sfida, rajtu jagħmilha ma' koxxtu, fetahha u baqa' jissara magħha sakemm reġa' ddrittaha kif seta'.

Ġieli kienu anki jistidnuh biex jagħti wirja ta' sahha waqt xi attività organizzata minn xi għaqda jew ohra. Fl-*Empire Stadium*, wara kull esebizzjoni, kien johroġ ix-Xigħ b'xi beritta f'idu, idur mas-*supporters* tal-Belt u jitlobhom iwaddbu xi haġa għall-Walker. Imma l-Walker ma kienx jiċċarġja flus u, dak li kien jiġbor, kien imur għall-karità. Issa jekk, kif jghidu l-Inġliżi, il-karità kienet tibda mid-dar, ma nafx. Li naf żgur hu li, biex titma sitta u ghoxrin tifel u tifla, kont trid erba' soldi mhux hażin, dak iż-żmien.

Imma, apparti ċ-ċajt, kif għidna, il-Walker ma kienx jiċċarġja flus perċ kien jiehu gost b'xi tazza kommemorattiva, lewn il-fidda, ipprezentata lilu bhala tifkira tal-okkażjoni. Niftakar ukoll li, meta kienet toqrob il-festa, kien idendel biċċa damask hamra mal-gallarija, johroġ statwa żġhira ta' San Duminku, idawwarha bit-tazzi kollha li kellu u fuqhom idendel bozza tal-elf halli kulhadd ikun jista' japprezza d-devozzjoni lejn dan il-qaddis kif ukoll kemm rebah tazzi l-Walker bil-kapaċità straordinarja li kellu!

Lill-Walker kont anki tarah jerfa' fil-vari tal-Belt u mhux f'San Duminku biss imma anki fil-Vara l-Kbira tal-Knisja Ta' Ġiezu fil-Ġimgha Mqaddsa u diversi vari oħrajn ukoll. U dejjem kont tarah bil-bastun tat-tarf ghax, għalih, bis-sahha li kien jippossjedi, din kienet qisha haġa mhi xejn.

Toni Zarb kien raġel sew u dejjem mohħu kif jagħmel biex jakkwista xi haġa għall-familja numeruża li kellu. Meta kellu mas-sebghin sena u rtira minn ma' Camilleri tal-Helu, lanqas tista' tghid li abbanduna l-mestier għal kollox ghax beda jagħmel il-karamelli, jagħmilhom ġo boroż tal-plastic ċkejknin tużżana tużżana, ipoġġihom f'tilar u jmur ibighhom Fuq il-Monti jew fil-festi fl-irhula Maltin. Ghalkemm ma konnhix għadna iktar żġhar, fis-sebghinijiet, niftakarni nixtru l-helu tal-Walker.

Il-Walker mar jiltaqa' mal-Mulej fil-11 ta' Frar 1993, fl-età ta' tmienja u tmenin sena. Lil Toni Zarb tista' ttiha hafna titli u aġġettivi li kienu joqoghdulu: raġel sew, tal-familja, hawtiel u biezel, bahbuh, raġel b'sahħtu, raġel helu, ċajtier u ferrieh. Imma l-Walker jibqa' fil-memorja kollettiva bhala wiehed minn daww il-karattri kkuluriti Beltin li ma jintesewx kif ġieb u lahaq.



Francesco Azopardi, kompożitur Rabt ta' importanza kbira

Kitba ta' Peter Paul Ciantar

Niftakar qisu lbierah meta, kważi hamsin sena ilu, l-għarusa tiegħi (illum marti) għeditilha li jien ma nixtieqx ċurkett għall-għerusija imma kotba u tlabtha tixtrili l-*Groves Dictionary*. Dan huwa sett ta' kotba hoxnin li jien

insejnhilhom il-Bibbja tal-Mużika Internazzjonali. Kif tistghu taħsbu, l-għarusa kien jaqblilha kieku xtratli ċurkett tal-għerusija milli dawn il-kotba tal-mużika, għax kienet teħles b'irhas. Tgħiduli, x'għandha x'taqsam din l-introduzzjoni mal-kompożitur Francesco Azopardi? Għandha, għax dawn il-kotba tal-mużika kienu, u għadhom, gwida qawwiya fl-istudji u r-riċerka tiegħi dwar il-mużika.

Infatti, l-ewwel haġa li għamilt meta dawn il-kotba waslu għandi kienet li ftaħthom halli nara x'nista' nsib dwar il-kompożitur Malti, Francesco Azopardi. (Azopardi b'z wahda). Ngħidilkom li, dak iż-żmien, l-uniċi żewġ kompożituri Maltin ikkwotati fil-*Groves Dictionary of Music* kienu Nicolò Isouard u Francesco Azopardi. Dwar Azopardi, dan id-dizzjunarju jgħid li huwa mir-Rabat, Malta u jien inhossni kburi hafna li noqgħod fit-triq imsemmija għalih.

Fis-sena 2005, meta l-Kunsill Lokali tar-Rabat kellu orkestrina, kont tajt parir lis-Sindku ta' dak iż-żmien biex isemmi din l-orkestrina għal dan il-kompożitur Rabt. U hekk sar imma, jekk niftakar sewwa, din l-orkestrina kienet mietet qabel twieldet. Imma, għall-inqas, is-suggeriment tiegħi wassal biex il-Kunsill għaraf l-importanza ta' Francesco Azopardi tant li, mal-faċċata tas-sede tal-Kunsill, twaħhlet lapida ta' tifikira f'għieh Francesco Azopardi li kien joqgħod fi Triq l-Isptar viċin il-post fejn jiltaqa' l-Kunsill tar-Rabat.

Francesco Azopardi twieled ir-Rabat, Malta fil-5 ta' Mejju tal-1748. L-ismijiet tal-magħmudija tiegħu kienu Giovanni, Battista, Agostino, Francesco u Giuseppe. Kellu l-ewwel tagħlim tiegħu fil-mużika ma' Michelangelo Vella. Ta' hmistax-il sena, kif kienet il-moda dak iż-żmien, mar jistudja Napli fejn dam għal madwar disa' snin u fejn, l-ewwel ma studja, kien fil-*Conservatorio di Sant' Onofrio* ta' *Porta Capuana*. Responsabbli mit-tagħlim mużikali tiegħu, kienu Carlo Contumacci u Joseph Doll. Warajhom, Azopardi kompli jipperfezzjona ruhu ma' Niccolò Piccinni.

Piccinni kien kompożitur Taljan ta' madwar tmenin opra. Mhux biss imma kkompona wkoll sinfoniji, mużika sagra u *musica da camera*. Għalkemm illum ftit li xejn jissemma, fi żmien u kien wiehed mill-kompożituri popolari u importanti, speċjalment fejn tidhol l-opra komika Naplitana. Piccinni kien ikollu l-aħjar allievi jitgħallmu miegħu u dan kien ifisser ċertifikat qawwi hafna għall-kompożitur Rabt. Francesco Azopardi ma kienx biss kompożitur imma kien ukoll organista u, aktar minn hekk, kien surmast tat-teorija tal-mużika tant li l-kompożitur famuż Luigi Cherubini jikkwota xi eżempji mill-*musico pratico* ta' Azopardi. Dan

il-*musico pratico* kien maqlub għall-Frañċiż u ppublikat ġewwa Pariġi fl-1786 minn Nicolas-Etienne Framery, bħala *text-book* ta' introduzzjoni.

Dan il-bravu kompożitur Malti kiteb ukoll *L'origine delle regole della musica* u kkompona wkoll għadd sabih ta' biċċiet ta' mużika sagra, fosthom oratorju jismu *La Passione di Cristo*. Dan li qed ngħid insibuh kollu fil-*Groves Dictionary of Music* u huwa għalhekk li jien insostni li Francesco Azopardi għandu fama internazzjonali.

Tant in-Naplitani xtaqu lil Francesco Azopardi jibqa' magħhom li offrewlu l-post ta' *Maestro di Cappella* imma hu ried jiġi lura pajjiżu. Fil-fatt, fl-1774, meta kellu xi sitta u ghoxrin sena, Azopardi ġie Malta u nhatar organista tal-Katidral ta' San Pawl tal-Imdina bid-dritt li jsir *Maestro di Cappella* wara Don Benigno Zerafa. Infatti, Francesco Azopardi ngħata din il-hatra fit-8 ta' Diċembru tal-1783. Barra minn dan, Azopardi kien attiv ukoll fil-Knisja Konventwali tal-Kavallieri ta' Malta, il-Konkatidral ta' San Ġwann ġewwa l-Belt.

Bħala kompożitur, insellmulu bil-kbir għax ikkompona mal-mitejn u hamsin biċċa xogħol mużikali li, parti kbira minnhom, huma mużika sagra. Fosthom, insibu wiehed u tletin quddiesa, sitta u sebgħin salm, sitt *magnificat*, sittax-il antifona u xogħlijiet għall-orgni għal żmien il-Milied.

Bħallikieku dan kollu ma kienx biżżejjed, Francesco Azopardi kien ukoll wiehed mill-aqwa għalliema tal-mużika u, fost l-allievi tiegħu, kien hemm Malti magħruf iehor, Nicolò Isouard, li wkoll jidher fil-*Groves Music Dictionary*.

Francesco Azopardi miet ir-Rabat, fejn twieled u għex, fis-6 ta' Frar, 1809 meta kellu sittin sena. Jien għandi għal qalbi hafna *recording* fuq *C.D.* ta' quddiesa tiegħu, *Messa Dei Morti*, bid-data 1792, jiġifieri, Azopardi kitibha meta kellu erbgha u erbghin sena. Din il-quddiesa hija għal erba' vuċijiet u hi esegwita minn Rosabelle Bianchi, Claire Massa, Frans Mangion u Albert Buttigieg, flimkien mal-Kor *Collegium Musicum*, bl-orkestra taht id-direzzjoni ta' Dion Buhagiar. Grazzi jmur għall-Bank APS li kien strumentali f'dan ir-*recording* li tassew jagħmel għieh lill-kompożitur Malti, Francesco Azopardi.

Dan huwa tagħrif tassew fil-qosor dwar dan il-kompożitur. M'illux wisq, il-Professur Dion Buhagiar, li għamel studju kbir dwar Azopardi, ippubblika ktieb mill-aktar interessanti dwar dan il-kompożitur Malti ta' hila kbira. Però, minkejja kollox, jien xorta ngħid li Francesco Azopardi mhuwix magħruf, meqjum u apprezzat biżżejjed mużikament ġewwa pajjiżna.



Kien żmien ieħor

Kitba ta' Saviour Rizzo

Fl-1963, l-Uffiċju Ċentrali tal-Istatistika għamel stħarriġ ibbażat fuq tnax-il elf intervista ma' nisa Maltin li, sal-1960, kienu miżżewġin. Dan l-istħarriġ wera li, fis-snin ta' wara t-Tieni Gwerra Dinjija, ftit li xejn kien hemm ċaqliq fir-rata ta' twelid f'Malta. Komparat ma' standards f'pajjiżi moderni, minkejja t-tnaqqis li kien reġistrat, ir-rata ta' twelid f'Malta baqgħet meqjusa bħala waħda pjuttost għolja. Madankollu, ix-xejra 'l isfel tar-rata tat-twelid li bdiet fil-hamsinijiet kompliet tkun sostnuta b'tali mod li, sal-1970, il-figuri tat-twelid f'Malta bdew iqarrbu lejn dawk ta' pajjiżi moderni. Tant kien sostnut dan il-proċess ta' tnaqqis ta' twelid li, sal-aħħar tas-seklu għoxrin, il-karatteristiċi demografiċi ta' Malta qarrbu sew lejn, u anki marru oltre, dawk ta' pajjiżi oħrajn. Fl-aħħar snin tas-seklu għoxrin, ir-rata ta' twelid f'Malta kienet aktar baxxa minn dik ta' pajjiżi żviluppati bħad-Danimarka u Franza. Din ir-rata baxxa ta' twelid kienet tfisser li l-familji Maltin bdew isiru ferm iżgħar u s-soċjetà saret iktar moderna.

Din il-bidla kienet xprunata minn fatturi barranin u oħrajn lokali li, bil-mod il-mod, bdew ibiddlu l-valuri tradizzjonali tagħna. Bla tlaqliq, nistghu nighidu li, parti minn din il-mewġa kulturali li, b'mod sottili, bdiet ixxerred valuri li, xi fit jew wisq, bdew jagħtu viżjoni oħra tal-valuri tradizzjonali, kienu l-ghadd ta' films li bdew ġejjin minn Hollywood u jintwerew fis-swali taċ-ċinema. Il-hamsinijiet kienu l-aqwa żmien ta' Hollywood minn fejn bdew herġin hafna tipi ta' films li jolqtu l-gosti ta' firxa wiesgħa ta' nies. Dawn il-films kienu jintwerrew fis-swali taċ-ċinema madwar id-dinja kollha, inkluż f'Malta.



Biex ilaħhqu ma' din id-domanda ġdida u qawwiya ta' divertiment, l-ghadd ta' swali taċ-ċinema f'Malta żdied hafna. Għall-ewwel ġimghat tal-wasla tagħhom f'Malta, dawn il-films kienu jintwerew fit-teatri tal-Belt u dawk ta' tas-Sliema. Wara, kienu jintwerew ukoll fis-swali taċ-ċinema li nfethu fil-bliet Maltin

bħall-Hamrun, Birkirkara u Raħal Ġdid. L-aktar films popolari kienu l-musicals bħal, *Show Boat*, li hareġ fis-sena 1951. Malta bi għarha marret tara dan il-film. Anki jien, li kont għadni kemm għalaqt is-seba' snin, rajt dan il-film ma' missieri fl-*Empire Cinema* li kien fil-Pjazza tar-Raħal Ġdid. *Musical* ieħor li għamel suċċess kbir kien, *Seven Brides for Seven Brothers*, li hareġ fl-1954. Kull meta niftakar f'dan il-film, għadni nismagħha tidwi f'widnejja l-kanzunetta li jkanta Howard Keel, *Bless your Beautiful Hide*.

Imma l-aktar film li qajjem interess u agha, speċjalment fost iż-żgħażaġh, kien *Rock around the Clock*, li hareġ fis-sena 1954. Il-mużika moderna li ddominat dan il-film ġeniet liż-żgħażaġh b'tali mod li, dak kollu li kien marbut miegħu beda jintuża bħala għodda biex dawn iż-żgħażaġh jesprimu l-identità tal-indipendenza tagħhom. Iż-żgħażaġh li wrew il-hegħa biex jimxu ma' dawn ix-xejriet moderni bdew iqaxxru xagħarhom *crew cut*, jilbsu qliezet bi qliezi dojq, li konna nirreferu għalihom bħala 'katusi' u żraben bil-ponta stil ta' Elvis Presley li, sadakittant, kien sar l-idolu taż-żgħażaġh. Iż-żgħażaġh li kienu jimxu ma' din il-moda bdew jissejju, *teddy boys*.

M'għandniex xi nghidu, din il-moda ġdida u din il-herqa kbira għal valuri ġodda li jixirqu soċjetà iktar moderna kellha thabbat wiċċha ma' realtà dominata mit-tifrik li halliet warajha t-Tieni Gwerra. Realtà li ma kienet xejn sabiha għax l-ekonomija Maltija qajla setgħet turi sinjali ta' stabbiltà u prospetti sbieħ għaž-żgħażaġh. Biex tkompli tagħqad, il-Gvern Inġliż ried inaqqas in-nefqa tiegħu f'Malta u anki stqarr li kien lest li jagħlaq it-Tarzna li, dak iż-żmien, kienet tipprovdi l-hobża ta' kuljum lil aktar minn tnax-il elf haddiem. Fis-shab li beda jingema', il-hjut tad-dawl kienu ftit hafna u 'l bogħod wisq. Skont l-esperti li kienu jiġu minn barra biex jagħtu l-pariri, l-unika soluzzjoni biex l-ekonomija Maltija tibda tiehu r-ruh kienet l-emigrazzjoni.

U dak huwa, eżattament, li ġara. Hafna familji Maltin, mghejjunin minn sussidju tal-passaġġ provdut mill-Gvern Malti, bdew jemigraw lejn pajjiżi fejn il-prospetti kienu jidhru ferm aħjar, bħall-Awstralja,



il-Kanada, l-Istati Uniti u l-Ingilterra. Madankollu, dan is-sens ta' fataliżmu, b'xi mod jew iehor, beda jiġi sfidat mill-politiċi Maltin li bdew jagħmlu sforz qawwi halli jiddiversifikaw l-ekonomija ta' Malta biex din tkun tista' toffri mpjiegi godda u xierqa lill-haddiema Maltin. Dan il-holm tal-hamsinijiet serva biex jibda jinbena pedament sod għal ekonomija li tkun tassew sostenibbli.



lill-Gvern Malti kull sena. Din il-politika t'awsterità addottata mill-Gvern Ingliż kienet tissarraf f'nuqqas ta' haddiema Maltin impjegati mas-Servizzi Ingliżi li l-għadd tagħhom dak iż-żmien kien sostanzjali.

Dawn l-avvenimenti fl-ekonomija bdew isehhu fost taqlib kbir fix-xena interna tal-politika. Iż-żewġ partiti politiċi ewlenin Maltin raw bidla fit-tmexxija tagħhom. Kien żmien li,

Bhala konklużjoni, nistghu nġid li l-hamsinijiet kienu snin li, fihom, il-poplu beda jduq il-frott tas-sliem wara gwerra qalila li, sa dak iż-żmien, id-dinja qatt ma kienet rat bhalha. Kien ukoll żmien li beda juri prospetti u tamiet godda f'soċjetà li bdiet thares lejn l-imghoddi b'lenti soċjali iktar moderna u li timrah aktar 'il bogħod. L-isfond ta' dawn is-snin kien mibni fuq xewqa għat-tweqqi ta' rikostruzzjoni fiżika u soċjali biex ittaffi l-herba li gābet magħha t-Tieni Gwerra Dinjija. Il-kuntest tax-xena politika li fih kellu jitwettag dan il-ghan kien imtappan minn nuqqas ta' sensitività tal-Gvern Ingliż li, galadarba t-thedida tal-ghadu kienet intemmet, beda jikkontempla miżuri biex inaqas l-spiza fil-kolonji li kienu parti mill-Imperu Ingliż. Wahda minn dawn il-miżuri kienet li titnaqqas l-ghotja finanzjarja li l-Gvern Kolonjali Ingliż kien jgħaddi

matul l-ewwel hames snin tiegħu, assistejna għal erba' elezzjonijiet ġenerali li, tlieta minnhom, irriżultaw fi gvern ta' koalizzjoni.

Mil-lat soċjali, it-tieni nofs tal-hamsinijiet raw il-bidu ta' *welfare state* u l-introduzzjoni tal-*household appliances* fid-djar Maltin. Lejn it-tmiem tagħhom, rajna l-wasla f'pajjiżna tat-*television*. Imma, sal-ahhar tal-hamsinijiet, dan kien għadu ma dahalx fil-maġġoranza tad-djar Maltin. Dan jixhdu l-fatt li, it-Tazza tad-Dinja tal-1958 li, għall-ewwel darba, intwerit diretta fuq it-*television*, il-maġġoranza tan-nies kellhom jarawha bilwieqfa quddiem xi hanut li kien beda jbigħ dan il-prodott ġdid fis-suq. Jiena niftakar li, biex ma jkollix intawwal għonqi żżejjed, kont immur kmieni halli nkun 'il quddiem kemm nista'. Kien żmien iehor!

Żewġ minuti kollox

F'żewġ minuti, anzjan attiv jirrakkontalna żewġ ċajtiet

Għand il-perit

Koppja qed jahsbu biex jiżżewġu marru għand perit biex jagħmlilhom pjanta tad-dar u japplikalhom għall-permessi. Meta wriehom xi pjanti li kellu lesti, l-gharus qallu li m'għogħbu xejn.

"Inti x'għandek f'mohħok?" staqsieh il-perit.

"Pereżempju, il-kamra tas-sodda kif tridha?"

"Tonda!" qallu l-gharus.

"U l-kamra tal-banju?"

"Tonda!"

"U l-kċina?"

"Tonda!"

"U s-salott?"

"Tond!"

"Ismaghmi ftit," qallu l-perit, "hekk ser ikollok hafna hela. Hemm xi raġuni għala trid kollox tond?"

"Dażgur!" wieġbu l-gharus, "għax il-kunjata qalet li, la tixjeh, trid tiġi toqghod magħna, anki f'rokna!"

Żewġ Irlandiżi

Paddy u Mick kienu mexjin fi triq ewlenija fil-belt ta' Manchester. Paddy waqaf quddiem hanut u ra riklam li ġibidlu l-attenzjoni. "Ilbiesi tal-irġiel, €5.00, qomos €2.00 u qliezet €2.50.

"Mick", qal Paddy lil siehbu, "il-lostra x'offerta din!. Nistghu nixtru skoss minn dawn u, meta mmorru lura l-Irlanda, inbighuhom u naghmlu profit tajjeb. Issa, nidhlu hawn, int żomm fommok sieket u nitkellem jien biss għax lilek mill-ewwel jagħrfuk li int Irlandiż. Tinsiex, nitkellem jien biss!"

"Kollox sew," wieġbu Mick.

Dahlu fil-hanut u Paddy, bl-ahjar Ingliż kemm seta', qal, "Jien u siehbi, nixtiequ nordnaw hamsin libsa ta' qisien differenti, mitejn qmis kbar, żgħar u medji u hamsin par qalziet ta' qisien differenti wkoll."

"Jaqaw int Irlandiż?" qallu tal-hanut.

"Iva; kif indunajt?" qallu Paddy.

"Għax, kieku qrajt l-isem tal-hanut, kont tinduna li ahna *dry cleaners*, mhux hanut tal-hwejjeġ!"

Il-Papiet u l-Astronomija

Kitba ta' Tony Tanti, membru tal-Għaqda Maltija tal-Astronomija

Waqt l-Angelus tal-Hadd, 21 ta' Diċembru 2008, il-Papa Benedittu XVI sellem lis-sena 2009 li, għall-okkażjoni tal-gheluq l-erba' mitt sena minn meta l-astronomu Taljan, Galileo Galilei, għamel l-ewwel osservazzjonijiet tas-sema permezz tat-teleskopju, ingħazlet mill-Ġnus Magħquda bhala s-Sena Internazzjonali tal-Astronomija. Fost affarijiet ohra, il-Papa qal li whud mill-predeċessuri tiegħu studjaw l-astronomija. Semma lill-Papa Silvestru li għalliem l-astronomija, lil Gregorju XIII li kien responsabbli għall-kalendarju li għadna nużaw sal-lum u lil San Piju X li kien jaf jibni l-arloġġi tax-Xemx.

Il-Knisja Kattolika minn dejjem kellha interess speċjali fl-astronomija. Fil-Medjuevu, din ix-xjenza, saħansitra, kienet fost is-suġġetti li l-istudenti universitarji kellhom jistudjaw qabel jibdwu il-filosofija u t-teoloġija. Barra minn hekk, l-astronomija kienet, u għadha, importanti fl-għażla tad-dati meta għandhom ikunu ċelebrati l-Għid il-Kbir u l-festi marbutin miegħu (Ras ir-Randan, Hadd il-Palm, il-Ġimgha l-Kbira, l-Għid il-Hamsin, u l-bqija) għax dawn huma bbażati fuq kalkoli astronomici.

Minkejja dan, ir-relazzjoni bejn il-Knisja u l-astronomija għaddiet minn żminijiet diffiċli meta nqala' diżgwid bejn il-Vatikan u xjenzati ewlenin, bħal fil-każ ta' Galileo nnifsu li, mill-1633 sakemm miet, fl-1642, inżamm arrestat f'daru talli xandar it-teorija ta' Koperniku li kienet tgħid li d-dinja ddr madwar ix-xemx u mhux bil-maqlob.

Ir-riforma tal-kalendarju fl-1582

Il-festa tal-Għid titfagħna f'wiehed mill-episodji l-iktar importanti fl-istorja tal-Knisja, ir-riforma tal-kalendarju, li sehhiet fis-seklu sittax fi żmien il-Papa Gregorju XIII. Il-htieġa ta' din ir-riforma bdiet tinhass snin wara li l-Konċilju ta' Niċea tas-sena 325 iddeċieda li l-Għid kellu jkun iċċelebrat mill-insara fl-ewwel Hadd wara l-qamar kwinta li jsehh fl-ekwinozju tar-rebbiegħa (il-21 ta' Marzu) jew ftit wara. Dak iż-żmien, is-sena kien fiha 365 jum, jew 366 jum f'sena biżestili darba kull erba' snin.

Minhabba li d-dinja tiehu madwar 365 jum u kwart biex iddur dawra shiha madwar ix-xemx, l-ekwinozju kien qiegħed javvanza bil-mod u, mill-Konċilju ta' Niċea sas-seklu sittax, l-ekwinozju lahaq avvanza bi kważi għaxart ijiem. Minflok fil-21 ta' Marzu, il-bidu tar-rebbiegħa, fil-verità, kien isehh meta l-kalendarju kien juri l-11 jew it-12 ta' Marzu. Imma l-kalkoli tad-data tal-Għid xorta baqgħet issir mill-21 ta' Marzu.

Fl-1576, il-Papa Gregorju XIII waqqaf kummissjoni biex tistharreġ din il-problema u tagħtih parir kif setgħet tiġi risolta. Il-kummissjoni kienet magħmulha minn prelati tal-Knisja, astronomi, matematiċi u avukat li tqabbd u jifli l-aspetti kollha tal-problema. Fost dawn, kien hemm il-Malti, Dun Leonardu Abela, li kellu għarfien tajjeb tal-ilsna tal-Lvant Nofsani. Huwa ttraduċa dak li kellu xi jgħid il-Patrijarka Injazju t'Antijokja, tas-Sirja, li wkoll kien membru tal-kummissjoni u li ta l-fehmiet tiegħu bl-Għarbi. Abela ffirmat r-rapport li tlesta fl-1582

bhala xhud tal-firma tal-Patrijarka.

Fl-24 ta' Frar tal-1582, il-Papa hareġ digriet li fih ordna li, minn dik is-sena, isiru ċerti bidliet fil-kalendarju. L-ewwel bidla kienet li l-kalendarju l-antik kellu jitmexxa għaxart ijiem 'il quddiem, hekk li l-għada tal-Hamis, 4 t'Ottubru 1582 sar il-Ġimgha, 15 t'Ottubru. It-tieni, li s-sena biżestili kellha tibqa' ssehh kull erba' snin hlief għas-snin ċentinarji li m'humix diviżibbli eżatt bin-numru 400. Xi pajjiżi mill-ewwel għamlu l-bidliet kif ordna l-Papa imma ohrajn damu s-snin qabel ikkonformaw.



Riljev fuq il-qabar tal-Papa Gregorju XIII fil-Bażilika ta' San Pietru f'Ruma juri l-Papa jiġi ppreżentat bil-pjan għar-riforma tal-kalendarju.

Il-Papa Alessandru VII

Minbarra dawk li semma Benedittu XVI, papa iehor li wkoll kien diletant tal-astronomija kien Alessandru VII. Qabel lahaq papa, Alessandru VII (ismu proprju kien Fabio Chigi) serva bhala inkwizitur f'Malta bejn l-1634 u l-1639. Interessanti huwa l-fatt li, meta nhatar inkwizitur, Fabio Chigi ma kellu ebda kariga reliġjuża. Infatti, huwa ha l-*Ordni Sagri* f'Malta stess u ċelebra l-*Prima Messa* tiegħu fis-26 ta' Marzu 1635 fl-ewwel knisja li kienet mibnija fil-post fejn illum hemm il-Knisja tal-Lunzjata (magħrufa ahjar bhala tad-Dumnikani) fil-Birgu. Iktar tard fl-istess sena, dan Fabio Chigi nhatar Isqof ta' Nardò fl-Italja, bl-ordinazzjoni ssir fil-Knisja tal-Giżwiti fil-Belt Valletta.

Fabio Chigi għamel bidliet kbar fil-Palazz tal-Inkwizitur tal-Birgu u bena torri minn fejn seta' jara l-baħar u fejn seta' jistrieħ u jistudja. Aktarx li minn dan it-torri kien josserva l-kwiekeb permezz tat-teleskopji li kellu. Chigi rċieva dawn it-teleskopji mill-Italja wara li, fl-14 ta' Mejju 1635, kiteb lil neputih, Sigismondo Chigi (li, wara, sar kardinal) u talbu biex jibgħatlu teleskopju jew tnejn bħal dawk ta' Galileo, twal mhux iktar minn driegħ jew tnejn għax dak li kellu kien twil wisq u diffiċli biex jużah.

F'ittra ohra tal-11 ta' Ġunju 1635, Chigi rringrazzja lil neputih għat-teleskopji li bagħatlu u qallu li sabhom tajbin. Ma nafux x'kien josserva b'dawn l-istrumenti imma żgur seta' jikkonferma s-sejbiet ta'

Galileo dwar il-kratieri fuq wiċċ il-qamar, il-qmura tal-pjaneta Gove, il-fażijiet ta' Venere flimkien ma' fenomeni oħrajn. Niftakru li dawn is-sejbiet wasslu lil Galileo biex jikkonferma t-teorija ta' Koperniku u li, minhabba f'hekk, kien ikkundannat mill-Inkwizizzjoni ta' Ruma.

Wara snin ta' karriera diplomatika, Chigi nhatar kardinal fl-1652 u elett Papa fl-1655. Huwa miet fit-22 ta' Mejju 1667 fl-età ta' tmienja u sittin sena. Matul iż-żmien li Alessandru VII mexxa l-Knisja Kattolika, saru hafna opri ta' tisbiih fil-Vatikan, fosthom il-kolonnati maestuż li jdawwar Pjazza San Pietru, xogħol l-artist Gian Lorenzo Bernini.

L-osservatorju astronomiku tal-Vatikan

Il-bidu tal-osservatorju tal-Vatikan imur lura għas-sena 1578 meta l-Papa Gregorju XIII ordna li jinbena osservatorju biex isiru l-osservazzjonijiet meħtieġa għar-riforma tal-kalendarju. Iktar tard fis-sekli tmintax u dsatax, twaqqfu għadd ta' osservatorji oħrajn madwar Ruma, fosthom fil-Collegio Romano u fit-Torre dei Venti, fil-Vatikan stess. Imma t-taqlib politiku fl-Italja fis-seklu dsatax wassal biex dawn l-osservatorji waqgħu f'idejn il-gvern Taljan. Għalhekk, fl-1891 il-Papa Ljun XIII hareġ *Motu Proprio* li, permezz tiegħu, inbena osservatorju ġdid fil-Vatikan.

Fost ix-xogħlijiet l-iktar importanti li saru, kien hemm il-partecipazzjoni fi proġett internazzjonali biex issir il-*Carte du Ciel*, mappa dettaljata tal-kwiekeb. Fil-bidu, il-proġett kien immexxi mill-Patri tal-Ordni tal-Barnabiti, Francesco Denza imma, wara mewtu, ha t-tmexxija



l-Ġiżwita John Hagen. Erba' sorijiet tal-karità ta' Marija Bambina hadu hsieb il-kejl tal-pożizzjonijiet tal-kwiekeb mir-ritratti tas-sema li ttiehdu permezz tat-teleskopji.

Fil-bidu tas-seklu li għadda, it-tniġġis mid-dawl fil-belt ta' Ruma għamilha impossibbli li jibqgħu jsiru

osservazzjonijiet mill-Vatikan. Għaldaqstant, fis-snin tletin, il-Papa Piju XI mexxa l-osservatorju lejn l-gholjiet ta' Castel Gandolfo, madwar hamsa u ghoxrin kilometru fix-xlokk ta' Ruma. Imma l-istess problemi ma damux biex hakmu lil Castel Gandolfo wkoll u l-Vatikan ha deċiżjoni kuraġġuza li jwaqqaf osservatorju b'teknoloġija avvanzata fl-Amerka. Fl-1993, fuq Mount Graham, f'Arizona, beda jahdem il-*Vatican Advanced Technology Telescope* (VATT) li għandu mera b'dijametru ta' kważi żewġ metri.

Ir-riċerka li qed ssir illum il-ġurnata permezz tal-VATT żgur ma kinitx tkun possibbli li ssir minn Ruma. L-osservatorju l-qadim f'Castel Gandolfo għadu jeżisti u, illum, qed jintuża biex isiru attivitajiet għall-pubbliku biex ikompli jikber l-għarfien tal-oġġetti li naraw fis-sema u tal-astronomija ġenerali.



Jista' jkun?

Kitba ta' Carmen Dimech

Tghid jista' jkun li Sant' Antnin hareġ bil-pensjoni? Għax donnu m'ghadux jahdem iktar. Dari, kull meta kont nitlef oġġett, kont nitolbu: "Sant' Antnin, sibli l-hwejjeg mitlufin!" U kien isibhomli; mill-ewwel! Anzi, ommi kienet iżżid biċċa oħra wkoll għax kienet theddu li: "inkella nohodlok il-Bambin!" U aqta' kemm kien jaqdiha malajr.

Imma, dan l-ahhar, għalxejn nitolbu u nheddu u nghidlu l-gakkulatorji għax qed nibqa' ma nsibx dak li nkun tlift. Ma nafx imma għidt, forsi qed nitlob hazin? Għax jien, eżattament, mhux nitlef l-affarijiet qeghda imma aktar qed ninsa fejn inkun qeghedthom.

Nghid il-verità, issa qed ninkwieta. Sal-bierah stess, insejt fejn kont qeghedt il-portmoni tal-flus għax, għalkemm flus ma tantx kien fih, kelli l-*ID Card* go fih u dik trid tghaddi minn hafna nkwieta biex terġa' tapplika għaliha, tagħmel affidavit li vera tliftha u jagħmlulek oħra. Fittixt u qallibt kullimkien u tghidx kemm tlabt lil Sant' Antnin u heddittu u għidtlu gakkulatorji li, dari, kien joghxa jismagħhom. Imma kollu għalxejn.

Lanqas temmnu! Mela mmur niftah il-*fridge* biex ingib xi haġa u x'tahsbu li kien hemm fuq l-ixkaffa ta' fuq, maġenb il-perżut u l-ġobon tal-hakk? Iva, qtajtu; il-portmoni! U din qed tigrili ta' spiss dan l-ahhar. Ma nabsibx li hi dimenzja. Nahseb li għadni kemm kemm 'il bogħod biex nasal f'dak l-istat.

Imma, jahasra, Sant' Antnin kien qed jaqdini tajjeb tant! Allura, jekk hareġ bil-pensjoni, tghid huwa ma hasibx biex iħalli lil xi hadd warajh li jkun jista' jkompli din il-missjoni qaddisa minflok u ahna nkunu nistghu nitolbu lilu? Għidt, forsi kellu xi tifel li seta' ha l-mestier ta' missieru! Imma, f'idejh, Sant' Antnin il-Bambin għandu u dak nafu żgur li mhux tiegħu.

Jista' xi hadd jgħarrafni, jekk joghġobkom, jekk, fil-Ġenna, hemmx xi deputat ta' Sant' Antnin għand min nista' nirrikorri f'sitwazzjonijiet bħal dawn, qabel dan l-istat mentali tiegħi jkompli jiggrava? Nirringrazzjakom minn qalbi.

Il-Hanut ta' Dimitri

Novella ta' Jordy-Paul Gellel

Kien ilu jhoss li hemm xi haġa hażina fil-karozza għall-ahhar ghoxrin minuta imma l-konferma waslet xhin għadda wiehed b'volvo kannella mill-karreġġata ta' hdejh, paqpaqlu tnejn u ghajjat, "Ghandek panċer siehbi!"

Dennis żarrat wahda kif kien jaf hu – vizzju li wiret minghand missieru u minghand nannuh qablu – u beda jahseb x'kienet l-ahjar soluzzjoni. Kienu l-erbgha nieqes ghoxrin ta' filghodu. Wara serata jixrob, din kienet l-ahhar haġa li kellu aptit. Imma kien jaf li mhux ta' min isuk fuq tyre nofs kedda. Kif kien qed jittawwal biex jara fejn ser isib roqgħa dawl u jieqaf taħtha, ra t-tabella: "*Dimitri's Puncture Repairs Open all night long – from sunset till sunrise!*"

Kellu joghrok ghajnejh darbtejn biex jikkonferma li qed jara sew. "Dan minn mindu bdew jeżistu l-hwienet – iktar u iktar f'Malta – li jahdmu biss minn inzul ix-xemx sa tluġha?" beda jhewden. Fl-istess nifs, Dennis ha r-ruh. Tigħ kemm tigħ, hemm kien diehel, biex ma jsirx għarqan xraba jissara mar-rotta. Kiser għal fuq ix-xellug u dahal f'għalqa kollha haxix hażin fejn, xi darba, kien hemm pompa tal-petrol. Issa, kienet mimlija tyres ta' kull daqs. Tuzzani ta' roti mimdudin fuq xulxin, skjerati f'kolonni wahda hdejn l-ohra. It-tyre ta' fuq nett ta' kull kolonna kien wieqaf, qiesu ghajn qed tistudja lil kull min jazzarda jirfes 'il ġewwa.

Xi haġa sewda għaddiet ittir b'mod erratiku minn quddiem il-windscreen. Dennis inhasad u żamm il-brejk. Miljun hsieb għadda minn mohhu f'dik is-sekonda. Imma ma damx wisq ma nduna li ma kien xejn ghajr farfett il-lejl. Minghajr ma ried, infaqa' jidhaq. Huwa kien liebes kustum tal-Konti Drakula; kien l-ahhar weekend t'Ottubru u l-festin li kien sejjer lura d-dar minnu kien tal-Halloween. Farfett il-lejl kien l-ahhar hlejqa li vampir suppost li kellu jahsdu!



Kompla jsuq 'il quddiem bil-mod. Id-dawl fl-għalqa ma kienx qawwi. Li ma kienx għall-qamar kwinta, kien ikun kważi dlam ċappa. Ma riedx jibqa' diehel f'xi haġa. Ġibed lejn il-kmajra li kien hemm f'rokna tal-għalqa, minn fejn kien hierieg dawl inemnem, qisu ta' xemgħa hamra minn dawk li jpoġġu fuq il-lapidi fiċ-ċimiterji, jew dawk il-bozoz tal-elettriku orangjo li nanntu kienet iżżomm quddiem santa tar-Redentur.

Waqaf u tefa' l-magna. Qabel hareġ mill-karozza, beda jtella' u jniżżel jekk għandux jistenna sa filghodu u jmur xi mkien iehor. Il-post xejn ma kien jilqgħek. Imma, la kien wasal s'hawn, iddeċieda li jehles. Kif għalaq il-bieba tal-karozza warajh, l-ewwel li laqtu kien is-skiet taqtgħu b'sikkina. Lanqas il-karozzi għaddejnin mit-triq ma kienu jinstemgħu; qisha l-għalqa kienet maqtugħha għaliha, f'xi dimensjoni ohra! Mar biex ihabbat imma, kif għolla jdejh, il-bieb tal-injam, biż-żebgħa kollha mqaxxa, ingibed lura wahdu!

Dennis ma setax jara d-dettalji ta' wiċċ min fetahlu minhabba li d-dawl kien ġej minn warajh. Imma l-forma tiegħu kienet ċara: raġel pjuttost qawwi bi spallejh wesghin. Xagħru twil u żejtini, bi troffi mwahhlin ma' haddejh.

"Mingħalija li baqagħlu xi erba' xhur ohra l-Karnival!" qallu dak.

Għall-mument, Dennis infixel. Imbagħad ftakar fil-kustum. Ipprova jispjegalu li kien ġej minn party tal-Halloween imma dak ir-raġel ma tantx deher li fehem. "Għandi panċer," qallu biex jaqta' fil-qasir u jiġi għall-punt halli jehles. "Tagħmiluli?"

"Mela le," wiegħbu. "Idhol ġewwa u halli f'idejja; toqgħodx fis-sirda!"

Dennis ma kienx qed ihoss xi kesha imma ma kellux aptit joqgħod jistenna bilwieqfa sakemm Dimitri jsewwilu l-panċer. Fil-kamra kien hemm xi erba' sigġijiet nofshom żdingati li mhux żgur seta' jazzarda jpoġġi fuq xi wiehed minnhom minghajr ma jissogra li jinqasam bih. Intefa' fuq l-inqas wiehed inkallat u beda jhares madwaru. Il-kamra kienet ikbar milli haseb meta raha minn barra. Fin-nofs, kien hemm mejda tonda bis-sigġijiet imdawrin magħha, ebda wiehed ma jaqbel mal-iehor. Kien hemm salt armarji, xi whud minnhom bil-bieba nieqsa u, fuqhom, għadd ta' għodda inklużi dawk li ma jidhrux li għandhom x'jaqsmu mal-mestier ta' Dimitri. Jistrieħ fuq ftit tyres, kien hemm banju taż-żingu. Kollox miksi b'lega skura ta' swiedija u hmieg.

Kif issoppona qabel dahal, id-dawl kien ġej minn bozza tal-elettriku. Kienet imwahhla mal-hajt u mdawra b'għexieren ta' santi tal-mejtin; l-iktar riċenti jkangu fil-blu filwaqt li dawk li xi darba kienu bojod issa saru sofor lellux. Dennis qam u mar jiflihom iktar mill-qrib. Wiehed mill-ismijiet deher familjari. Wara ftit tal-hin jissielet miegħu nnifsu, irnexxielu jiftakar. Hames xhur qabel, kien fl-ahbarijiet; miet b'acċident tat-traffiku fi Triq il-Kosta. Kien iżgħar minnu.

"Ahh!" lissen Dennis. Biex resaq eqreb lejn is-santa u qara l-isem, poġġa jdejh fuq l-armarju u subghajh strahu fuq biċċa għodda kollha ponot. Kienet iktar qisha xi strument tat-tortura ta' żmien l-inkwiżizzjoni milli xi haġa li għandek bżonn biex issewwi panċer!

Biex żgur ma jkollux iktar inċidenti, u anki għax donnu beda jhossu ftit stordut, reġa' mar lura bilqiegħda. Għaddew ftit minuti u bdiet taqbiżlu jistenna. Minn barra, ma kien jinstema' ebda hoss u kien ser johroġ biex jara Dimitri fiex kien wasal. Imma hass bħal hedla tqila taqa' fuqu. Ilbierah, kellu ġurnata twila; filghodu xogħol, avolja s-Sibt, imbagħad nofstanhar qadi u filgħaxija *l-party* li ma bbasta jispiċċa qatt. Mhux ta' b'xejn li kien bi nġhas. Mingħajr ma jaf, għajnejh ingħalqu u, fi ftit sekondi, kien rieqed.

"Qum għax daqt jisbah!" Hekk kif hass id Dimitri ċċaqlaqlu spallejh, Dennis qabeż żewġ piedi minn fuq is-siġġu. Għall-mument, ma setax jaqbad tarf fejn kien qiegħed. Imbagħad, għajnejh waqgħu fuq is-santi tal-mewt, faċċata tiegħu, u ftakar.

"Il-panċer lest?" staqsa.

"Mhux il-panċer biss," qallu Dimitri. "Kelli nibdillek *it-tyres* kollha għax kollha kienu waslu biex imorru!"

Dennis tfantas u beda jhewden. Lil dan min tah il-jedd jaqbad u jibdel kif irid mingħajr ma jgħidli? Min jaf kemm se jehodli issa! Imma ma damx jinkwieta wisq għax, hekk kif Dimitri qallu l-prezz, skanta kemm kien irħis.

"Dak kollox? Żgur?"

"Ma nhobbx nagħfas lil dak li jkun, jien," serraflu rasu Dimitri hekk kif waddab il-flus f'kaxxa żgħira tal-landa. "Speċjalment ma' rġiel bħalek, għadkom tibdew id-dinja. Il-lejl it-tajjeb. Jew il-jum it-tajjeb issa."

Dennis hares barra mit-tieqa u ra li, fil-fatt, Dimitri kellu raġun għax kien wasal biex jisbah. Imnalla li kien il-Hadd u seta' jorqod kemm irid. Ta titwila lejn *it-tyres* il-ġodda, innota kemm ileqqu, daħal fil-karozza u beda jsuq.

Imma ma damx wisq biex induna li xi haġa ma kinitx f'potha. L-ewwel sinjali kienu żgħar: Dennis dawwar l-istering naha u l-karozza damet sekonda biex obdiet. Minn daqshekk biss ma tax wisq kas. *It-tyres* għadhom qed joqogħdu, haseb. Imma, ftit minuti wara, kiser lejn ix-xellug u, minflok, il-karozza marret lejn il-lemin. Beda jithasseb u ddeċieda li jieqaf halli jagħti titwila. Imma *t-tyres* ma riedux jafu! Jagħfas kemm jagħfas il-brejk, *it-tyres* baqgħu iduru. Kienu qed jobdu liġijiet ohrajn, 'il bogħod minn dawk tal-fizika. Certament li ma kienux qed jagħmlu dak li riedhom Dennis.

B'idejh idawru l-istering fil-vojt, Dennis ikkunsidra jippruvax johroġ mill-karozza. Imma, immedjatament, *it-tyres* bdew iduru b'iktar saħħa u jżidu fil-veloċità. Ma kellux dubju li, kieku kellu jiftah il-bieba u jaqbeż, ma kienx jirnexxielu jqum mill-art. *It-tyres* għamlu l-aħħar sforz u daħhlu l-karozza go ħajt b'veloċità qawwiya. Il-ħabta tant kienet kbira li, saħansitra, qajmet lil xi whud iktar kmieni mis-soltu. Fi ftit minuti, waslu l-pulizija u l-ambulanza bis-sireni mixgħulin. Imma l-paramediċi ma damux wisq biex xenglu rashom. Il-gazzetti onlajn ukoll ma tantx damu biex habbru lill-qarrejja tagħhom li x-xahar ta' Novembru beda b'vittima iehor tat-traffiku. U filgħaxija isem Dennis issemma fuq l-aħbarijiet. L-awtopsja wriet

li kellu livel għoli ta' alkohol u, fuq il-programmi ta' diskussjoni, reġa' tqajjem l-argument jekk għandux ikun hawn iktar infurzar strett tal-liġijiet biex hadd ma jixrob u jsuq.

Dimitri kien qed jiehu bela' te meta dehret. Bħalma tagħmel dejjem, harġet mill-iktar rokna mudlama tal-kamra, fejn kellu l-armarju bil-mera mxaqqa. Darba kienet qaltlu li jisimha Ċensa imma f' mohħu dejjem kien jirreferi għaliha bħala l-mara tal-ghonnella, minkejja li mhux dik biss tilbes. Quddiem wiċċha, kellha velu ta' lewn aħmar skur li, minhabba fih, Dimitri qatt ma ralha wiċċha u, għax jaf min hi, kien jippreferi hekk.

"Hsibtek mhux ġejja, wara x-xogħol kollu li hadt," gergrilha Dimitri minn taht l-ilsien. Għalkemm kien ilu jafha ftit sekli mhux hażin, xorta wahda baqa' jibza' xi ftit minnha.

Minkejja dan, Ċensa semgħetu u malajr weġbitu: "Mela hsibtni qiegħda mieghek biss? Iktar ma tiżdied il-popolazzjoni tad-dinja, iktar ikolli x'naġmel jien!"

"Mela ejja halli ma ndumux! Għadu żgħir dak li bghattlek illum u kien jidher b'saħħtu wkoll. Suppost li għandu jiswa daqsxejn mhux hażin! Mhux hekk?"

Ċensa hallietu ftit mument i jistenna. L-hena tagħha tinkih. "Li ma kienx għalik, sitt snin ohra kien jiżżewweġ," qaltu. "Sakemm kien jagħlaq hamsa u tletin, kien ikollu żewġ itfal u, wara ftit snin jeqred għan-neputijiet, kien isir nannu wkoll. Imma ma kienx jilhaq jarahom jagħmlu l-preċett."

"Imma xorta hadtlu ftit deċennji mhux hażin, hux?"

Ċensa ma setgħetx ma taqbilx miegħu. "Intik ghoxrin sena għalih!"

"Ma tarax! Haqqni, tal-inqas, erbgħin!"

Bhas-soltu, baqgħu jargumentaw ftit sakemm, fl-aħħar, sabu t-triq tan-nofs u qablu fuq tletin sena.

"Tridhom kollha għalik?" staqsietu.

"Aqsam għaxra minnhom bejn it-tfal imma l-ghoxrin l-ohra għaliya, iva. Qed inhossni nikber dan l-aħħar; għandi bżonnhom!"

"Tista' tohodhom kollha jekk trid. Għaliya ma tagħmilx differenza. Ma tantx jinteressani x'taġmel bihom. Ġib idejk!" ordnatlu.

Dimitri hareġ idejh ix-xellugija. Ċensa baxxiet rasha, ressqet il-velu minn quddiem wiċċha u biesitlu l-pala. Xufftejha kienu keshin silġ u l-bewsa tagħha baxxietlu t-temperatura ta' ġismu kollu b'xi grad jew tnejn. Imma kien jaf li dak l-effett jgħaddi wara ġimġha. Sebat ijiem skumdità kienu prezz pjuttost baxx għas-snin kollha li xtara għalih u għal uliedu. Kien ilu jagħmel dax-xogħol minn mindu ltaqa' ma' Ċensa l-ewwel darba; xi tmien mitt sena qabel! U, għalkemm kultant iħossu ftit hati ta' kemm nies baġat id-dinja l-ohra qabel il-waqt, fil-fond ta' qalbu kien jaf li hekk ser jibqa' jagħmel.

Mill-ktieb tat-tifkiriet 'Fjuri li ma Jinxfox'

tal-Prof. Oliver Friggieri

Ftit eluf ta' nies maqsumin fi tnejn

Id-differenzi kienu, bhallikieku, idubu fil-berah ta' Fuq il-Fosos fejn id-divertiment sempliċi kien wiehed ghal kulhadd u fejn il-Knisja ta' San Publu kienet, kif ghadha, tahkem wehidha fuq il-misrah kollu. Imma l-Furjana kellha xi haġa li kienet tassew taqsamha fi tnejn: il-hajt tal-Mall, minn fejn tibda Balzunetta. Il-hajt ta' Balzunetta. Hekk kienet tinfired il-Furjana tan-naha t'isfel mill-Furjana tan-naha ta' fuq, Balzunetta. Kien hemm, madankollu, ċertu bilanċ bejniethom. Iz-żewġ fethiet kbar tal-Furjana - Fuq il-Fosos u x-Xagħra - kienu mqassmin wahda f'ta' isfel u l-oħra f'ta' fuq. U, bejniethom, il-hajt li kien jifred ġemgħa ta' f'tit eluf. Meta l-hajt twaqqat, jidhirli fil-hamsinijiet, saret haġa tassew tajba u n-nies ta' Balzunetta ma baqghux iħossu ruħhom bhallikieku maqtughin għalihom wehidhom. Il-Mall, aktar minn qatt qabel, sar il-ġnien ta' kulhadd. Ftit snin wara, jidhirli wkoll fis-sena taċ-ċentinarju ta' San Pawl, fl-1960, il-purċissjoni tal-festa bdiet titla' Balzunetta wkoll.


Kienet rebħa kbira għalina li konna noqogħdu hemm. Għadd ta' rġiel ta' hila, dilettranti tal-festa, dahlu għax-xogħol b'ruħhom u b'ġisimhom biex iħejju l-armar. Niftakar li kont impressjonat u fraħt hafna meta smajt l-ewwel musketterija tinħaraq minn fuq xi wiehed mill-bjut fi Triq il-Konservatorju, biswit l-istatwa tal-Madonna ta' Lourdes. Issa, ahna wkoll bdejna nħossu ruħna "tal-festa". Anki ahna, li konna fix-xifer, f'Misrah San Kalcidonju, fejn, madankollu, il-purċissjoni xorta wahda ma setghetx tgħaddi. Mur ikkuntenta lil kulhadd!

Il-hajt waqa' u, miegħu, waqa' simbolu ikreh ta' differenzi żejda. Imma Balzunetta kellha l-glorji tagħha wkoll. Hemm kien hemm l-uffiċini tas-Servizzi Ingliżi li, għal missieri u għalina, kienu jfissru l-hobżna ta' kuljum u, hekk ukoll, għal bosta Maltin li kienu jiġu kuljum għax-xogħol minn Malta kollha. Maż-żmien, l-istess spazju ttiehed mill-Gvern Malti u llum għandu hemm għadd ta' ministeri u

uffiċċji. Hemm ukoll, kif kien hemm sa minn tfuliti, id-Dar Ċentrali tal-Korp tal-Pulizija. Sewwa sew minn quddiem id-dar tagħna, konna naraw herġin jiġru l-karozzi homor tat-tifi tan-nar, il-fire engines. Xena

ta' sikwit: jaasal messaġġ, iddoqq qanpiena u tara l-pulizija minnufih jiehdu posthom b'sens kbir ta' dmir u johorġu jiġru bil-karozzi, bil-qniepen tagħhom iddoqq u jerhulha lejn fejn ikun seħħ xi hruq. Ahna konna nixirfu fit-tieqa tal-gallerija u naraw kolloxx u konna nistennew il-karozzi ġejjin lura xi hin wara biex insiru nafu x'gara. Mid-Dar Ċentrali tal-Pulizija konna naraw hierġa wkoll il-Kavallerija, ġemgħa ta' żwiemel sbieħ u mdaqqsin, bil-pulizjotti lebsin b'uniformi speċjali rekkbin fuqhom. Il-Kavallerija kienet toħroġ biex tiehu sehem f'xi festa pubblika, ċivili jew reliġjuża u kienet attrazzjoni ewlenija, l-iżjed fil-parati tas-suldati li kienu jsiru fix-Xagħra. Ahna, it-tfal ta' Balzunetta, kien ikollna kurżità kbira mmorru naraw iż-żwiemel fl-istalel. Jien wiehed mill-hafna li baqghu bix-xewqa.

Quddiem dak li kien magħruf bħala l-Isptar Ċentrali, kien hemm is-Seminarju Minuri u Maġġuri li, imbagħad, sar il-Kurja. Is-Seminarju Minuri kien iġib lejn il-Furjana mijiet kbar ta' studenti subien minn Malta kollha. Kien wiehed mill-aħjar skejjel sekondarji u hekk għadu llum li jinsab f'Tal-Virtù, ir-Rabat. Fi tfuliti, kien skola mixhuta l-iżjed fuq il-lingwi li, fosthom, kien hemm il-Grieg u l-Latin u, hemm, fost l-oħrajn, kelli x-xorti nitgħallem dawn iż-żewġ ilsna għal snin twal biex stajt inkompli nistudjahom ukoll tul l-ewwel sentejn tal-kors universitarju. Ahna l-istudenti konna nimlew Balzunetta u nagħtuha l-lewn ta' blu skur, il-lewn tal-ġlekk tal-uniformi li fuqu kellna l-arma ta' San Pawl, bis-sejgħ u bix-xabla.



APPELL

Nirringrazzjaw lil dawn is-Sinjuri li semgħu l-appell tagħna u għoġobhom jagħmlu donazzjoni lill-Kunsill Nazzjonali tal-Anzjani biex jgħinuna nkopru f'tit l-ispejjeż u biex inkomplu mexjin 'il quddiem fuq dan il-proġett fejjiedi għall-anzjani tagħna:

Is-Sinjura Carmen Dimech (Haż-Żebbuġ) - €10.00

Is-Sur Frank u s-Sinjura Mary Anne Agius (Sta. Luċija) - €22.00

Is-Sur Paul C. Debono (Naxxar) - €10.00

L-Għaqda Pensjonanti Telemalta/Maltacom/Go - €50.00

L-Editor

Il-Kunsill Nazzjonali tal-Anzjani jippubblika din ir-rivista "L-Anzjani Llum" kull 3 xhur. Din ir-rivista mill-anzjani għall-anzjani għandha ċirkolażżjoni ta' 2,500, titqassam ukoll lis-Segretarjat għad-Drittijiet ta' Persuni b'Diżabbiltà u Anzjanità Attiva, il-Kunsilli Lokali kollha, Għaqdiet Affiljati mal-Kunsill, id-Djar tal-Anzjani kollha (tal-Gvern, tal-Privat u tal-Knisja), kif ukoll l-anzjani individwali li huma abbonati.

Din ir-rivista hija ta' interess u informazzjoni għall-anzjani fejn ninkuraġġuhom ikunu aktar attivi, fiżikament u mentalment. Għaldaqstant napprezzaw hafna li tagħtuna donazzjoni biex ingibulkom messaġġ promozzjonali f'din ir-rivista, biex dan l-iskop fejjiedi jkun jista' jtkompla.

Grazzi bil-quddiem

Doreen u Alex kien ilhom tliet snin miżżewġin u, aktar ma xtaqu jkollhom it-tfal mill-ewwel, aktar ma kienx hemm ebda sinjal. Darba minnhom, bdew jithajru jaddottaw tarbija u, billi kienu fi grupp tal-Missjoni li jiġbor il-flus ghal Madre Tereza, iddeċidew li, jekk jaslu biex jaddottaw, jaghzlu tifel jew tifla mill-Indja. Bdew il-proċess, li kien twil mhux hażin, u kważi qatghu qalbhom ghax kienu jghaddu xhur shah bla ma jaraw ebda progress. Ma kinux jimmaginaw li l-istorja ser tiehu daqshekk fit-tul. Mill-banda l-oħra, ma setghu jaghmlu xejn biex jghaġġlu l-proċess.



Tistghu timmaginaw kemm skantaw meta sabu li Doreen kienet qed tistenna tarbija. Ghalkemm xorta baqghu tal-fehma li jaddottaw, issa mohhhom kien biss fuq it-tarbija taghhom li, fl-aħhar, waslet. Kienet tifla li semmew Celine. Kienu mitlufin fuqha u ftit li xejn baqghu jsemmu t-tarbija li xtaqu jaddottaw. Hasbu li dik l-applikazzjoni li kienu ghamlu kienet spicċat ghalkollox. Imma ma kienx hekk ghax, meta Celine kellha erba' snin, irċevew l-aħbar li setghu jaddottaw tifel mill-Indja. Waqt li Celine baqghet man-nanna, huma marru ghalha u, wara ftit tal-jiem, ġew lura b'tifel ta' xahar jismu Ranesh.

Tarbija żghira tehtieg attenzjoni kbira l-hin kollu u dan xejn m'ghogob lil Celine. Hassitha mwarrba u, minhabba f'hekk, lil Ranesh bdiet tarah żejjed. Għall-ewwel, dan bdiet turih bil-biki għalxejn, billi tirrifjuta l-ikel, ma tobdux u ssabbat riġlejha mal-art. Aktarx li mmaġinat li, b'dawn il-mutetti, kienet ser tkeċċi lil Ranesh mid-dar. Meta rat li ma rnexxilhiex, bdiet tattika oħra. Erhilha tmur toqros liċ-ċekjen meta jkun rieqed u dak, miskin, f'salt jinfexx iwerżaq. Naturalment, xi daqqa fuq idejha kienet taqla' u dan aktar harraxha kontra ż-żghir.

Meta bdiet tikber, il-ġenituri ppruvaw ifhemuha bil-hlewwa li Ranesh huwa huha u li, għalhekk, għandha thobbu. Imma hi kienet twiegeb: "Dak mhux veru hija! Intom tghiduli li l-Bambin lili baghatni mill-Ġenna filwaqt li, għal dak, mortu l-Indja, mhux il-Ġenna! Għalhekk mhux abjad bhali dak!" Qatt ma kienet tghajjatlu b'ismu imma kienet tirreferi għalih bhala dak.

Iż-żmien baqa' għaddej, it-tfal kibru u bdew imorru l-istess skola. Celine qatt ma bidlet l-attitudni tagħha lejn Ranesh waqt li hu kien tant ġentili ma' kulhadd, speċjalment magħha. Kieku qatt għadda xi kumment dwar ir-relazzjoni stramba li kien hemm bejnu u bejn oħtu; kien jaċċettaha bhala haġa normali.

Celine ma tantx kienet akkanita għall-iskola. Tat,

darba, l-eżami tal-Livell Ordinarju li minnu għaddiet minn hames suġġetti u xejn iktar; sabet impjeg u daqshekk aktar skola. Għall-kuntrarju, it-tifel kellu mohhu tajjeb u jistudja ma kien jiddejjaq qatt. Rari kien johroġ jew imur xi festin ghax hbieb wisq ma kellux u oħtu qatt ma thajret tohorġu magħha; ma tarax! Ma shabha, dejjem innegat li

hu huha u kienet tghid li l-ġenituri tagħha kienu ġabruh minn fuq miżbla, fl-Indja.

Din l-attitudni ta' Celine tghidx kemm kienet tinkwetahom lil Doreen u lil Alex. Kienu joqogħdu b'seba' għajnejn kif iġibu ruhhom ma' wliedhom biex ma juru ebda preferenzi; anki kif ikellmuhom. Imma, waqt l-ikel, kienu jagħtu d-dritta lil Celine kemm ghax kienet il-kbira kif ukoll bhala sinjorina. Celine kienet tippretendi dik id-dritta fuq it-tifel u mhux l-ewwel darba li ssuġġeriet x'kellha ssajjar ommha għall-ghada. Ranesh kien jiekol kollox u ma kellux hmerijiet.

Ranesh thajjar jibda l-Università imma ma setax jiddeċiedi liema kors jaqbad. Għamel jiem imhasseb imma kliem mal-ġenituri mill-inqas. F'xi waqtiet, bdew anki jissuspettaw li forsi kien qed jithajjar imur lura l-Indja biex ifittex xi nies tal-familja tiegħu. Imma ma kienx hekk; kienet storja differenti ghax kien qed jikkonsidra bis-serjetà jekk kellux vokazzjoni jsir saċerdot. Mar ikellem lir-Rettur tas-Seminarju u, wara hafna laqgħat, Ranesh serraħ mohhu li kien eżattament dak li xtaq jagħmel minkejja li dan kien ser jitlob minnu snin twal ta' studju flimkien mal-firda mill-familja biex jghix is-Seminarju.

Tistghu timmaginaw kif iċċassat Celine meta semgħet din l-aħbar. "Minn dejjem kien stramb dak! Ma nistenniex ahjar minnu! Issa l-mamà u l-papà iktar ser ikollhom biex jiffanfraw bih!"

Alex u Doreen hassew il-vojt tiegħu mid-dar billi hu rari kien jiċċaqlaq minn hemm ġew. Ma nistghux ngħidu l-istess għal oħtu; bilfors, ghax dik rari kont issibha d-dar. Jekk mhux ix-xogħol, ghid li ser tkun barra mal-hbieb, mohħha biss fix-xalar. Kienet ilha tghid li qed tfaddal il-flus biex, xi darba, tixtri karożza jew mutur. Missierha u ommha nhasdu malli semgħu il-kelma mutur! Bdew jaraw kif jipperswaduha biex tinsih imma hi wieġbet li dak orhos minn karożza. Sahansitra, offrew li jghinuha biex żgur iserrhu mohhhom li ma tixtrix mutur u, fl-aħhar, rnexxilhom.

Ittamaw li, b'hekk, ser isolvu l-problemi tal-hruġ ta' Celine imma, b'xorti hażina, il-każ ma kienx hekk ghax iktar bdiet tittardja biex tidhol id-dar. Għall-ewwel, il-

ġenituri kienu jibqgħu mqajmin jistennewha imma, fid-dinja, għalkollox hemm limitu għax li toqgħod tistenna kuljum sas-sagħtejn ta' filgħodu kien impossibbli, barra li, bl-inkwiet, il-perssjoni bdiet tiela' wkoll. Għaldaqstant, iddeċidew li jagħlqu għajn wahda u jagħmlu tabirruhhom li ma jafux xhin dahlet.

Ranesh kien ilu tliet snin li sar saċerdot. Kien jagħti s-servizzi tiegħu f'parroċċa ta' raħal qrib imma, filgħaxija, jorqod id-dar t'ommu. Kien il-konsolazzjoni tagħhom u kien hu li pperswadihom jidhlu jorqdu u ma joqogħdux jistennew lil Celine kull filgħaxija.

Lejla minnhom, semgħu il-qanpiena tal-bieb ta' barra. Ranesh ma hallihomx jinżlu jifthi huma. Mar hu u, ma' wiċċu, jilmah żewġ pulizija li, fi ftit kliem, qalulu li Celine kienet involuta f'habta u li kienet tinsab hażin l-isptar. Alex, Doreen u Ranesh telqu lejn Mater Dei dak il-hin stess imma tista' tghid li marru għalxejn għax

b'ebda mod ma hallewhom jidhlu hdejha għax kienet madura sew u mhix konxja.

Għaddiet ġimgha li fiha kemm il-ġenituri u kemm Ranesh baqgħu ma ċċaqalqux minn fuq bank qrib il-kamra fejn kien hemm Celine. Rari kienu jhalluhom jittawlulha għal ftit minuti; baqgħet m'għamlitx progress. Darba minnhom, ners sejhet malajr lil Ranesh għax kienet taf li hu saċerdot. Tagħtu *overall* u beritta bajda u dahhlitu hdejn oħtu.

B'għageb kbir ta' kulhadd, Celine bexxqet kemxejn għajnejha, bdiet tirrealizza fejn kienet u hasset par idejn shan fuq idejha. Refgħet għajnejha u lemhet dak il-wiċċ familjari imma damet ftit biex ftakret ta' min kien. Iva, dak kien huha Ranesh! Ranesh li kien qed jibtissmilha. Minn dak il-hin, bdiet taqleb għall-aħjar u, minn dakinhar, f'qalbha nibtet imhabba kbira lejn huha, Ranesh.

The unexpected

A short story by Liz Bajada

Geoffrey Simms was an only child. He was a quiet boy who did his best at school and was popular with most of his classmates. His father's advice was always this: "Geoff, you don't behave to others in a gentlemanly manner because they are gentlemen but because you are one!" By and by, Geoff started attending university, obtained a degree in business studies and decided to join his father's flourishing business in the digital field. This technology was still in its infancy when Albert Simms started the business. He had realised that technology was the world of the future. While Geoff was studying for his degree, he met Janet, a student attending a teaching course. On Graduation day, Geoff and Janet decided to tell their parents that they were in love and that they wished to spend the rest of their lives together. It was at this point that Geoff's father started thinking of retiring.

Some five years had passed when Geoff and Janet, now expecting their first child, were able to move into a small, quaint house close to Geoff's mother and father. James, their first-born son, brought great joy to both his parents and his grandparents. Two more years down the line saw the arrival of a second child, Alice. Geoff felt that his life was now complete. What with such a wonderful wife, two lovely kids, the house of their dreams and a thriving business; he was on the top of the world. After the birth of their first-born, Janet had given up her career as a qualified teacher. Geoff looked forward to going home in the evening where he always got a warm welcome from his wife and kids. What more could he want?

Suddenly, like a bolt from the blue, the unexpected happened. It was when the family were celebrating Alice's first birthday that Janet started to feel not quite herself. Initially, she ignored the symptoms but, when the pain persisted, she decided to tell Geoff and seek professional help. This initiated a saga of visits to clinics and hospitals. In the end, Janet was diagnosed with a terminal disease and the doctors advised Geoff to expect the worst. When

he heard the news, Geoff thought that he was living a nightmare and that he would soon wake up to find his lovely wife sleeping peacefully beside him. But this was not to be. Janet, the love of his life, was taken away from him in a couple of months. His whole world seemed to collapse and crumble around him.

Thank God, Geoff's parents were still around to support him and the children. They realised that barely eight years had passed since their son had walked down the aisle with his lovely bride. This was an irreparable loss for him. He was alone and with two kids. They realised that they would have to pool in and give Geoff as much help as possible. They hoped and prayed that time will heal the wound. They had to make him realise that the kids needed his support more than ever. In order to give him some time to get over the shock, they suggested that James and Alice move in with them. By this time, James was attending school while Alice was still a toddler needing constant attention.

Late one evening, some three months after Janet's death, Geoff was on his way home after a very busy day at the office. That was how he wanted it in order to fill the hollow, cold feeling inside him. He did not relish going back to an empty, cold house. It was dark and he was tired. Suddenly, his car skidded and only came to a complete halt when it hit a lamp post. For a brief moment, he had a sensation of blood streaming down his face and then total darkness. He did not know how long he remained unconscious. He briefly came to when he heard



a voice saying, "Don't worry. I've called an ambulance and it should be here any moment now."

When he regained consciousness, he was in hospital. Life had dealt him an awful blow and he felt tired of struggling. Everything seemed dark and bleak. In the morning, a doctor called by his bedside to see how he was doing. Fortunately, he had escaped with very little damage. All that he needed was to be treated for shock and a few minor bruises although his face will still carry a number of superficial scars. When he was told that his car was a total loss, he understood how bad the crash had actually been. He thought about his two children and about his parents and realised how lucky he was to be alive and without any serious injuries.

Prior to leaving hospital, he enquired about the person who had called for help as he felt that he should thank this person. A couple of days later, he phoned the number he had been given and left a message on the answering machine. No return call was received. Odd, but then there was nothing more that he could do.

Time waits for no one. James and Alice grew to be a delight for Geoff and the grandparents. Both children were bright and alert. James finished Grammar school and was starting college. Shortly before the beginning of the scholastic year, the headmaster organised an open day so that the parents would meet their children's teachers. James, who had previously made the necessary enquiries in order to avoid waiting in long queues, guided his father straight to his class teacher, Ms Alison Shaw. "Mr Simms," said Ms Shaw after a brief introduction, "I have seen James's Grammar School results and I am pleased to say that he promises to be a high-flyer. Does he get any help from home?"

Geoff confessed that, for some years, his son had been working on his own and that he normally arrives home very late from work. However, after fate dealt him a blow when he was least expecting it, he decided to change his way of living. Without knowing why, Geoff found himself relating his life story to a totally unknown stranger and ended by saying: "I regret that I never got

to know the person who called for help and saved my life. I admit that, for a time, I buried myself in my grief and I could not surface. It was only when I realised how close to death I had been that I started appreciating my children and my parents who had supported me for so long without complaining. Sometimes I really wonder whether it had been my wife who had sent me an angel to guide me back to living a full life with my family!"


"Funny," replied Ms Shaw, "do you know that I also wonder whether your wife is still intervening? You see, on that particular evening of your accident, I was driving to my boyfriend's place when I saw your car swerve and crash into that lamp post. I realised that you might need assistance and, so, I called for help and waited until the ambulance and the police arrived. Being the only eyewitness, I was asked to follow the party to file a report. Eventually, when I called at my boyfriend's place, he wasn't there. The next day, I found out that he had gone to the movies with my best friend and, after that, he never called me again. It took me some time to get over the thought that he was not my 'Mr Right' after all. I did find your message on my answering machine but, to tell you the truth, I was still very angry for the way my ex-boyfriend had treated me that I did not bother getting back to you. Very uncivil of me, isn't it?"

Geoff was so pleased to have found the person who had been instrumental in giving him another chance in life to appreciate what he had. He made sure to ask Ms Shaw out insisting that he owed her quite a lot for what she had done for him. After that first meeting, and little by little, Geoff and Alison became more than just regular friends until the day came when he proposed to her. It was a very happy day for all the family when Alison became one of them. Geoff knew that he would never forget his beloved Janet but he was also certain that she would agree that it was very important for him to grab this second chance and move on. He realised that, what he had considered to be the unexpected, was just a way of coming to terms with the turn his life had taken. Moreover, he also saw that, the experiences he had recently gone through, made him a stronger person who is better able to cope with life's never ending struggles.

Painter's Palette

Maria Cordina

The sky is pale and rather dark
with thick grey clouds that love to cuddle.
They seem so plump and really full
ready to cry and fill the puddle.
And I can feel a sweet cool breeze
which gives me strength to hurry home.
I'm almost there, yes, pretty soon.
Oh! It's drizzling, now it's pouring;
Caressing my face, my arms, my hair,
as if to remind me that hot sunny days are over
and that autumn is now here to stay.



TISLIBA

Nru.108

Minn Albert Howard Madiona

Mimdudin:

- 1. Aktar haxix minn dan ghall-brodu (6)
- 5. San Franġisk t'... (6)
- 10. Particella prepożizzjoni (3)
- 12. Ktieb kbir; Dimensjonijiet (5)
- 14. Isem ta' aċidu li jinsab fil-bniedem (5)
- 15. Magna li taqta' ġebel, hadid, injam (4)
- 16. Authorized Version (1.1)
- 17. Aqwa; Aktar gwapp: Ifjen (5)
- 19. Tawh xebgha... (5)
- 22. Tan-nutar/nutari (8)
- 24. Izjed spazjuż jew l-Amerika! (3)
- 25. issoponejtu, ipprevedejtu (6)
- 28. Xaham – Ardu - Mlahham (5)
- 31. Li hu minn dejjem u jibqa' ghal dejjem (5)
- 33. Hut li jissejah ukoll kaplati (7)
- 35. Tazza u bosta aktar (5)
- 37. Salvation Army (1.1)
- 38. Naddaf li kien fadal, ha l-fdal (6)
- 39. Hmerija – Haġa li ma tiswiex (5)

Wegfin:

- 2. L-isem tal-Poeta Briffa (5)
- 3. Jekk mhux hmar... (4)
- 4. Kunjom li fih issib ismu wkoll (7)
- 6. Ghannejja sagri (5)
- 7. Qawl – Djalett - Fraži (6)
- 8. Ġlekk gala iswed twil (6)
- 9. Dan imharreġ fil-liġi (6)
- 11. Irish Republic Army (1.1.1)
- 13. Kobba mibruma fuqha nfisha mit-tul (7)
- 18. Naqas – Inxtorob – Sar konċiż (4)
- 20. Foresta żghira – Bosk żghir (7)
- 21. La ddumx - Haffef (3)
- 23. Valv taċ-ċilindru tal-gass (9)
- 26. Kostum – Drawwa - Ritwal (6)
- 27. Wahhal bl-imsiemer (6)
- 29. Sliem ta' darba – Mistrieh ta' dejjem (6)
- 30. Art ghan-nizla - Żurzieqa (6)
- 32. Niġi Llum Zaren (1.1.1)
- 34. Gheruq - Final (5)
- 36. Lvant (3)

Premju: It-tislibiet tajbin li nircievu bil-posta, sal-ewwel xahar minn meta johroġ il-fuljett, jittellghu bil-polza biex jinghata premju ta' €10.

Il-Premju ghat-tisliba numru 107 ntrebhet mis-Sur A. Attard, Mosta **Prosit!**

Soluzzjoni tat-tisliba tal-harġa numru 107

Mimdudin: 1 modern, 5 stanġa, 10 sid, 12 mhart, 14 eduka, 15 erin, 16 ir, 17 tlabt, 19 attur, 22 werzieqi, 24 qam, 25 katina, 28 tosti, 31 karru, 33 intatti, 35 spajs, 37 es, 38 tenent u 39 attiv.

Wegfin: 2 ovali, 3 esse, 4 naduraw, 6 tfajt, 7 astuti, 8 tereza, 9 kmamar, 11 idi, 13 tnaqqis, 18 armi, 20 tqarras, 21 vat, 23 intitolat, 26 abbiss, 27 prima, 29 inabit, 30 skadut, 32 uża, 34 totti u 36 jet.

BONNICI'S PRESS Est. 1924
Digital & Offset Printing
36, St. Paul Street, Valletta
Tel: 2122 4607 - 2122 8138
Mob: 9987 0603
E-mail: emibonnici@gmail.com

Emi Bingo Sheets

Tel: 2122 8138 Mob: 9987 0603

Żbalji postali

Sensiela mal-*Gozo Philatelic Society*

b'kitba ta' Antoine Vassallo

L-Italja tiżbalja l-mappi



Fl-1961, bolla mill-Italja ghamlet hoss mhux minhabba xi sbuhija partikulari imma peress li kellha żball li seta' holoq incident diplomatiku. Il-posta harget sett fl-okkażjoni ta' żjara statali tal-President Giovanni Gronchi fil-Perù. Ma nafx hux htija tal-artist, Roberto Mura, jew ta' xi haddiehor li tah atlas skadut, imma l-bolla kien fiha żball ghax il-fruntieri murija fuqha ma kinux korretti. Il-mappa tal-Perù fuq il-bolla ma kinitx tinkludi biċċa territorju li fuqu ma kienx hemm qbil dwar jekk hux tal-Perù jew inkella ta' wiehed mill-ġirien tiegħu, l-Ecuador. Fortunatament, l-awtoritajiet intebhu fil-hin biex iholli l-kobba!

Is-sett hareġ fit-3 t'April 1961 filwaqt li ż-żjara kellha tibda tlitt ijiem wara. L-Ambaxxata tal-Perù f'Ruma pprotestat mill-ewwel minhabba n-nuqqas ta' parti mill-Perù fin-naha tat-tramuntana. Ġie deċiż li l-bolla tiġi stampata mill-ġdid. Peress li t-3 t'April habat l-ghada tal-Għid il-Kbir (jiġifieri, il-*Pasquetta*, btala mill-iktar popolari fl-Italja), ftit kienu laħqu nbieghu. Għaldaqstant, ma kinitx biċċa xogħol enormi biex titwawhal bolla korretta li tghatti lil dik żbaljata fuq l-invilopsi lesti għat-timbru kommemorattiv. Il-*Gronchi rosa* probabbli li hija l-iktar bolla magħrufa fl-Italja u li tiswa flus! Ghalkemm, proprjament, tnehhilha l-valur postali, il-ftit li baqghu jiġru fl-idejn ġabu prezz sostanzjali.



Dan ma kienx l-uniku żball ġeografiku tal-posta Taljana. Fl-1954, qabżilhom difett fil-fruntieri tal-Italja stess. Kien qed jitfakkar il-bidu tat-trażmissjonijiet televiżivi imma l-mappa, murija tant ċekjkna fuq it-TV, tinkludi l-peniżola Istrijana li t-Trattat ta' Paċi ta' Pariġi tal-1947 kien ta lill-ex-Jugoslavja. U l-Jugoslavi hadu għalihom tant li bdew jirrifjutaw ittri b'dawn il-bolli fuqhom.



**Il-President u l-Membri
tal-Kunsill Nazzjonali tal-Anzjani
Jawguralkom l-isbaħ xewqat
ghall-Milied Ħieni
u Sena Ġdida mimlija
Risq, Hena u Paċi**





Pitturi famużi

Kitba ta' Vincent Piccinino

John Constable 1776 – 1837, pittur Ingliż iehor tal-era Romantika, twieled f'Suffolk, l-Ingilterra, fil-11 ta' Ġunju tal-1776. Missieru kien negozjant ghani tal-qamh u, minbarra midhna, kellu wkoll vapur żghir li bih kien jittrasporta l-qamh lejn Londra. Kieku ried, John seta' wiret in-negozju ta' missieru u l-futur tieghu kien ikun assigurat. Imma hu kien determinat minn ċkunitu li ried isir pittur professjonali u, ghaldaqstant, iktar tard, in-negozju ta' missieru spiċċa biex wirtu huh iżghar minnu.

Fl-1816, ta' erbghin sena, John Constable żżewweġ lil Maria Bicknell fil-knisja ta' *St Martin-in-the-Fields*; knisja ċkejna b'kampnar wiehed fin-nofs li hemm fit-tarf tal-iStrand ta' Londra, quddiem *Charing Cross Train Station*, qabel tidhol ghal *Trafalgar Square*.

Il-pittur John Constable, l-aktar li baqa' maghruf ghalih huwa l-mod kif irnexxielu jirrivoluzzjona l-pittura tal-pajsagġ. Meta kien żagħżugh, Constable kien iħobb johrog idur fil-kampanja u hemm joqghod jiddisinja dak kollu li kien josserva. F'ittra lil siehbu, Constable darba kiteb hekk: "L-arti tieghi insibha taht il-haxix u fl-isqaqien u, ghalhekk, hadd ma jaraha *vale la pena* jiġborha!" Infatti, il-pajsagġ sar, tista' tghid, is-suġġett ewlieni ta' hafna mix-xoghlijiet artistici tieghu. Anzi, Constable nnifsu kien isostni li kienu x-xeni sbieh tal-kampanja Ingliża li lilu ghamluh pittur.



Flatford Mill, 1816, Tate Gallery, Londra



Wivenhoe Park, 1816, National Gallery of Art, Washington

Constable ma kienx jaqbel mal-kultura artistika li kienet tinkoraġġixxi lill-artisti jużaw l-immaġinazzjoni biex ipingu l-kwadri tagħhom imma kien jemmen li s-suġġetti tal-arti ghandhom ikunu ispirati direttament minn natura stess. Infatti, ma' siehbu, darba stqarr li, meta jpoġġi bilqieghda biex jiskeċċja minn natura, l-ewwel haġa li jipprova jagħmel hija dik li jinsa li qatt ra stampa!"

Matul hajtu kollha, Constable kulma biegh f'pajjiżu kienu ghoxrin kwadru filwaqt li, fi Franza, irnexxielu jbigħ anki aktar minn daqshekk fi ftit tas-snin biss. Il-popolarità internazzjonali

tieghu wasslet biex ikun mistieden jivvjaġġa barra minn pajjiżu biex jippromwovi x-xogħol tieghu fuq skala internazzjonali imma hu dejjem irrifjuta kull stedina bhal din ghax kien jghid li ahjar fqir l-Ingilterra milli sinjur xi mkien iehor.

Il-pajsagġi famużi tal-kampanja Ingliża li pitter Constable baqghu popolari ferm, saħansitra, sal-lum stess. Saru bosta riproduzzjonijiet tagħhom u dawn issibhom imdendlin mal-hitan ta' hafna djar; anki hawn Malta.

Fis-sena 2019, instabu żewġ kwadri ta' Constable li kienu ilhom żmien merfughin u minsijin ġo armarju qadim kollu trab. Dawn inbieghu b'irkant u ġabu prezz ta' £60,000 u ta' £32,000 rispettivament.

Bhal siehbu Joseph Turner, Constable ukoll kien ta' ispirazzjoni kbira għall-Pitturi Impresjonisti li ġew iktar tard, lejn tmiem is-seklu dsatax. John Constable miet Londra fil-31 ta' Marzu tal-1837, fl-età ta' sittin sena, u jinsab midfun f'ċimiterju ġewwa Hampstead, f'Londra stess.



Dedham Vale, 1802, Victoria & Albert Museum, Londra